

UNIVERSAL
LIBRARY

OU_204973

UNIVERSAL
LIBRARY

OUP—901—26-3-70—5,000

OSMANIA UNIVERSITY LIBRARY

Call No. 181

Accession No. P. Q. 15884-

Author: [Handwritten Name]

Title: [Handwritten Title]

This book should be returned on or before the date last marked below.



సర్వస్వామ్యములు గ్రంథకర్తవి.

మొదటికూర్పు : వేయి ప్రతులు.

ఆంధ్రకీర్తి గ్రంథమాలలో

క్రింది గ్రంథములు ప్రచురణమందినవి.

౧. ఆంధ్రరమణీమణులు : మొదటిభాగము.

౨. కేయూర బాహుచరిత్రము : వచనము.

క్రింది గ్రంథముల క్రమ ప్రచురణమందును.

౩. ఆంధ్రరాజభక్తులు.

౪. ఆంధ్రరమణీమణులు : రెండవభాగము.

చెన్నపురి

శ్రీ భారతి ముద్రణాలయము.

ఆంధ్ర కీర్తి గ్రంథ మాల

ఆంధ్ర రాష్ట్ర నిర్మాణమునకు ప్రబలప్రయత్నములు సాగుచున్న ఈ కుభదినములలో ఆంధ్ర కీర్తిని పునశ్చరణచేసి ఆంధ్ర పుత్రులయందును, ఆంధ్ర పుత్రికలయందును ఆంధ్రాభిమానమును రేకెత్తించి యథాశక్తిని ఆంధ్ర సేవచేయుటకై ఆంధ్రులలో కీర్తి విస్తారుల జీవితములను గానము చేయు గ్రంథములు; ఆంధ్ర చరిత్ర, ఆంధ్ర వాఙ్మయము, ఆంధ్ర సంపద, ఆంధ్ర ప్రతిభ మొదలగు వానిని ప్రస్తరించు పుస్తకములు; ఆంధ్రునకు కీర్తి దెచ్చు ఉపజ్ఞామహితములగు పద్యకావ్యములు; ఆంధ్రుని విజ్ఞానమునకు దోహదము చేయు తదితర గ్రంథములు ప్రచురించుటకు ప్రారంభింపబడినది.

ఆంధ్ర కీర్తి గ్రంథ మాల : తొలి పుష్పము

ఆంధ్ర రమణీమణులు

మొట్టి భాగము. ఇందు రుద్రమ్మ, గణపమ్మ, నాగమ్మ, మాంచాల, రాగమ్మ, మహాలక్ష్మమ్మ, సీతమ్మ, మల్లమ్మ, రమణమ్మ అను తొమ్మిండుగురు తెనుగు తెఱవల జీవితములు తేట తెనుగున వ్రాయబడినవి. క్షేత్రకాగితములు. క్రానుసైజు. 96 పుటలు. చక్కని అచ్చు. ఈ గ్రంథముపై పత్రికలిచ్చిన అభిప్రాయములనుండి కొన్ని మచ్చుకీ:

“ఆంధ్రులలో నక్షరాస్యులగువారెల్ల చదువదగుపాత్రము.”

—కాంగ్రెస్.

“ఈ వీరవనితలచరితలు ఆంధ్ర నారీమణులెల్లరు చదువదగినవి.”

—సత్యాగ్రహి.

“పుస్తకమంతయు గ్రంథకర్త గారి సహజమగు పటిమగలభావ యందున్నది.”

—జమీందారిరైతు.

ఆంధ్రకీర్తిగ్రంథమాల

ఉద్ధారకులు

౧. దేశోద్ధారక, విశ్వదాత
కాశీనాథుని నాగేశ్వరరావుపంతులుగారు
ఆంధ్రపత్రికాధిపతులు, చెన్నపురి.
౨. డాక్టరు కే. యస్. కేశరిగారు
'గృహలక్ష్మి' సంపాదకులు, చెన్నపురి.
౩. శ్రీ చిరుమామిళ్ల విజయపార్థసారథిగారు
ముప్పళ్ల, నందిగామతాలూకా.

మహారాజపోషకులు

౧. డాక్టరు జమ్మి వేంకటరమణయ్యగారు,
స్ట్రీసు అండ్ లీవర్ స్పెషలిస్టు,
రి, కాలైవీధి, మైలాపూరు, మదరాసు.

రాజపోషకులు

౧. రాజా మల్లాజు వేంకటనరసింహారావుబహద్దరు
జమీందారు, నరసారావుపేట.
౨. వెత్సా రామలింగయ్య అండ్ సన్సు
రాజమండ్రి.
౩. కొత్త వేంకటరామయ్యగారు
యాదవోలు ప్రొఫ్రయిటరు, రాజమండ్రి.



*

* *

విషయ సూచిక



పీఠిక	6
౧. భాగురాయణుని ఆలోచన	9
౨. సోమదత్తుని ఉపదేశము	13
౩. పరిచారికల ప్రసంగము	19
౪. రత్నసుందరి అలుక	24
౫. సుమతి వచనము	26
౬. సుకుమారిక ప్రసంగము	52
౭. మకరందిక వచనము	55
౮. మృగాంకావళీ సందర్శనము	62
౯. చారాయణుని ప్రస్తావనము	67
౧౦. కళావతి దూత్యము	74
౧౧. వివాహ మహోత్సవము	83
౧౨. కేయూర బాహుని రాజ్యపాలనము	86

* *

*

ప్రీతి క

ఆంధ్రవాఙ్మయమునకు కీర్తిని దెచ్చు ప్రాచీనపద్య
 కావ్యములలోనొకటియు, శిల్పముమెరయ మంచనమహాకవి
 రచించినదియునగు 'కేయూర బాహుచరిత్ర'మున కీగ్రం
 థము వచనమునేత. ఆంధ్రసారస్వతమందలి కావ్యరత్నము
 లను వచనగూఢమునఁగ్రొత్తవెల్వరించి మనవిద్యార్థులకు
 బాల్యముననే పరిచయముచేయుట లెస్సయగుమతము. ఇట్లు
 కల్పింపఁబడినపరిచయము విద్యార్థులమనములను గాలక్రమ
 మున మూలగ్రంథములపయిఁబ్రసరింపఁజేయును. అంగ్లవిద్యా
 వంతులగునాంధ్రులు ప్రస్తుతముఆంధ్రకావ్యములపట్ల విము
 ఖులైయున్నారు. బాల్యముననే ప్రయత్నమున నాంధ్రకావ్య
 రత్నములను మనవిద్యార్థులకుఁ బరిచయముచేసితిమేని యీ
 విషమస్థితి యచిరకాలముననే తొలఁగిపోఁగలదు. నే నీయా
 శయముతో నాంధ్రకావ్యభాండారమున నున్నతోన్నతస్థాన
 మలంకరించుచున్న 'కేయూర బాహుచరిత్రము' బాలబాలి
 కలకుఁ బఠనయోగ్యముగనుండునట్లు వచనమునవ్రాసితిని.

మంచన 'కేయూర బాహుచరిత్రము'ను 'కథలు
 నీతులై యెడయెడరా' రచించెను. అగుటచే నీగ్రంథము
 పంచతంత్రము, హితోపదేశములవలె బాలబాలికలందు నీతి

విద్యను అంకితము చేయుటలో సమర్థమై యున్నది. మానవుల జీవనమార్గములకు నీతిశీలమలవఱచుటకు బాల్యము మంచి కార్తి. అందును కథలమూలమున నీతిగ్రంథపుట యత్యుత్తమ మగు పద్ధతి. కావుట నడుమనడుమఁ బ్రసక్తానుప్రసక్తిగఁ జొప్పింపఁబడి నీతిగర్జితములగు నిందలికథలఁజదివి బాలబాలికలు తమజీవనమార్గములు నీతిశిఖరమును జేరునట్లు నిర్మించు కొనుట కవకాశముగలదనుట ఎల్ల రంగీకరింతురు.

పెండ్లాడినవానినిసార్వభౌమునిఁ జేయువరమునొందిన మృగాంకావలియనునొక రాజకన్యను కేయూర బాహువను రాజునకు నతని ధర్మపత్నిచే భాగురాయఁడనునాతనిమంత్రి నిజబుద్ధిబలమున వివాహముచేయించినవృత్తాంత మిందలి ప్రధానకథ. మూలగ్రంథమున స్థాయిరసము శృంగారము, కాని ఈవచనగ్రంథమున శృంగారలలితములగువర్ణనములను విడనాడితిని. అవాంతరకథలలోనొకటిరెండు అతిశయశృంగారదూషితములై యున్నవి. వానినిగూడ నిందు విసర్జించితిని. ఈపుస్తకము బాలబాలికల కొఱ కుద్దిష్టమైనది కావున నిట్లొనర్చితిని.

‘కేయూర బాహుచరిత్రము’ను వచనమునవ్రాయుటలో మంచనశైలి విడనాడకుండుట కతిప్రయత్నముచేసితిని. కథావృత్తాంతముతోడనేగాక మంచనశైలితోఁగూడ విద్యార్థులు సుపరిచితులుగావలయునని నాయాశయము.

‘ఉభయకావ్యసరణిజ్ఞఁ’డగుమహాకవి మంచన రచి
యించిన ‘బాలరసాలసాలనవపల్లవకోమలకావ్యము’ననుస
రించి వ్రాయఁబడిన ఇందలి మేలెంచి దీనిని విద్యాఘోషకరము
లందుంప నాంధ్రమహాజనులను వినీతభావముతో వేఁడు
చున్నాను.

ఇట్లు
గ్రంథకర్త.



భాగురాయణని ఆలోచన



కళింగ దేశమునందు నింద్రునిపురమువలె నపరిమిత విభవమగు త్రిపురియనునగరమొకటిగలదు. ఆపురికిఁగలపరిఘులు మిక్కిలిలోతయినవి; పాతాళలోకమున నివసించుఉరగ కన్యలు వానియందు జలకేళియొనర్చుచుందురు. ఆనగరము నందలిసాలములు మిక్కిలియెత్తయినవి; ఊర్ధ్వలోకముననివసించు దేవకన్యలు వానియందుఁ గ్రీడించుచుందురు. పురాంగణములందు నవముక్తాఫలరాసులు, నానాసన్మణిశ్రేణులు, శుక్తివితానములు, హేమవాలుకలు నక్షిప్రీతిసంధించుచుండును. ఆపురి దేవగృహము లెల్లప్పుడును మర్దళధ్వనులతో నిండియుండును. ఆనగరమున గుఱ్ఱము లెన్నఁదగినవి; ఏనుఁగులు నడగొండలవలెఁజరింపుచుండును. అందలి బ్రాహ్మణుల త్రిసమానులు; క్షత్రియు లర్జునసమాధికశూరులు; వైశ్యులు కుబేరులు; శూద్రులు విదురునితోసమానులు; భటు లుగ్రసింహములు.

అట్టిపురమున కధీశ్వరుఁడు కేయూరబాహుఁడనువాఁడు. ఇతనితండ్రి మహేంద్రపాలుఁడు. ఈమహేంద్రపాలుఁడు దశరథరామునితమ్ముఁడగుత్కణునిపుత్రుఁడైనచంద్రకేతునిసంతతివాఁడు. సూర్యప్రతాపముతో కేయూరబాహుఁడు రాజ్యమేలుచుండెను. ఆమహారాజుకృపాసముద్ర

మునకు ధరణీతలముపైఁగలమానవేంద్రులు నీటిమానిసులైరి. ఆతనికీర్తి దశదిశాంగనలపాపటబొట్టులకు ముఁత్యెంపునూచక మైనట్టి ఆతనికరవాలము రిపుసంఘములకు బుద్ధకవాట గోద్వారమునఁగుంచెకోలయైనది. ఆతనిప్రతాపమునకు నుదయాస్తగిగులు దీపికాస్తంభములైనవి. ఇట్లాదిమహీనాథనిభమహాప్రభావుఁడై కేయూరబాహువిభుఁడు తేజరిల్లెను. చతురప్రజ్ఞుఁడగుచంద్రగుప్తునికీ జాణక్యునివలె, సుమనశ్శాస్త్రి ఘ్నుఁడగువత్సావనీపతికి యుగంధరునివలె, దివస్పతియగు నింద్రునకు బృహస్పతివలె శుంభత్పుఁజ్ఞుఁడగు కేయూర బాహునకు భాగురాయఁడనునాతఁడు ప్రెగ్గడయై ప్రఖ్యాతి వహించెను.

భాగురాయఁడు ఆరోగ్యవద్దేహుఁడు; అగుటచే నాకారశాలి. వంశక్రమాగతమైనవిస్తారబుద్ధిగలవాఁడు. శూరుఁడు; ధీరుఁడు—అయినను దయాన్వితుఁడు. నిజమర్మ గోపనమునఁ బరమర్మభేదనమున నేర్పుగలవాఁడు. సంపన్నుఁడు; గంభీరుఁడు—అయినను సాదరోక్తికీలుఁడు. ప్రజానందకరుఁడు. ఉత్తమాస్వయుఁడు; సర్వవిద్యానిధి; అగుటచే నాచారవిశిష్టుఁడు. ఆలస్యరహితుఁడు. ఔచిత్యపరుఁడు. నిఖలచిత్తవిదుఁడు. లీలవాఁడు—అయినను వ్యసనవివర్జితుఁడు. ఇంతకును దనయేలికయందు విశేషమైనభక్తివిశ్వాసములుగలచెలికాఁడు.

తేజోరాశియైన కేయూరబాహుమహీనాథునకు రత్న సుందరియనునామె దేవేరి. ఆమె యేఁజీలోచన; కళ్యాణా

కారము; హేలామనోహరి. అగుటచే నాతఁ డెల్లప్పుడును నా లీలావళిలో విహరించుచుండెను. రమణిమీఁదివెఱాహమున నారాజు రాజ్యతంత్రముల నెడవిముఖుఁడాయెను. ఇట్లొకరస ప్రమత్తుఁడగు నేలికచందముజూచి భాగురాయణుఁడు గాఢ చింతాకులబుద్ధియయ్యెను. “ఈకొఱగానిచందములనుండి నరనాథుని నెడఁ జేయుటకు నా కుపాయమెట్లుచేకూరు”నని ఆతఁడు చిత్తములోఁదలఁచుచుండెను. ఇట్లుండ నానా దేశముల కితఁడుపంపఁగాఁబోయియుండినచారులలో ధీనిధి మతిమం తుఁడనువాఁడొకఁడవచ్చెను. వచ్చి సమయకర్తవ్యములునడపి వాఁడేకాంతమున మంత్ర కిట్లనివిన్నవించెను.

“సచివభూషణా! తమయానతినంది నేను లాట దేశము నకుఁబోయితిని. అక్కడ నే నరసివచ్చినవిశేషము లెఱింగించెదను. వినుము. మహారాష్ట్రాధినాథుఁడగుపరిఘబాహుఁడు తనమీఁదదండెత్తివచ్చుచున్నవర్తమానమునిని యతనియధ్ధతికి నోర్వజాలక లాఠేశ్వరుఁడగుచండవర్మ చింతించుచున్నాఁడు. మఱియొకరహస్యము గలదు. ఇది యితరులెవ్వరికిఁదెలియనిది. నివేదించెదను. అవధరింపుము. ఆలాటజనపతికిఁ ద్రిభువనసౌందర్యవిభవలక్ష్మీయనఁదగినకూఁతు రొక్కతెగల్గెను. తనయస్వయమునఁ బూర్వ లేకసంతతులగుటయు, ననకు నంతకుముందు పుత్రుఁడుపుట్టకుండుటయు నిపుడుపుట్టినబిడ్డ స్త్రీయగుటయుఁ గెలనివారు తెలిసికొనిరేని నిటమీఁదగద్దె నెక్కుటకెవ్వరునుదిక్కులేరనిచులకనఁగాఁజూతురనితలఁచి లాఠేశ్వరుఁడు బిడ్డపుట్టినప్పటినుండియు యుక్తిచాతుర్యముచేత సుతుఁడనిప్రకటించుచుండెను. ఈరహస్య మతనికి, నతని

దేవేరికి, బిడ్డను పెంచినదాదికి దప్ప నితరులకెవ్వరికి దెలియదు. ఆకన్య పెరిగి పెద్దయై యిప్పుడు జవ్వనము చెంది యున్నది. ఆమెను బొందిన పురుషుడు సార్వభామ తేజోమహిమనొందునని యొక ముని యామె తల్లిదండ్రులతో నేకతమునఁ బూర్వము చెప్పియున్నాఁడు. ఆరాజకుమారి పేరు మృగాంకావళియై యుండ మృగాంకవర్మయని పుత్రనామమునఁ బిలుతురు.”

ఇట్లు మతిమంతుఁడై టిగించిన వృత్తాంతము విని మెచ్చి మంత్రి వానికి దగిన పసదన మిచ్చి వీడ్కొల్పెను.



సోమదత్తుని ఉపదేశము



పిమ్మట భాగురాయణుడు తనమేనల్లునిసోమదత్తుఁ డనువాని పిలిపించెను. సోమదత్తుఁడు బహుతంత్రప్రౌఢుఁడు; ధీమంతుఁడు. పిలుపువినినతోడనే ఆతఁడు మేనమామదగ్గఁ జకువచ్చెను. అప్పుడు మంత్రి యాతని నేకాంతమునకుఁగొని పోయి రాజువర్తనమును, మతిమంతుఁడనుచారునిచేవినిన వృత్తాంతమును, తానుచేయఁదలఁచినకార్యమును దెలియఁ జెప్పెను. మఱియు నిట్లనియెను. 'లాటక్షీతిపతి మతియుతుఁడు. అగుటచేతనే ఇట్లు కార్యగుప్తిచేసినాఁడు. మతి యింతలేక బహుజనపఠినయ్యెదననుట తలఁచిచూడఁగాఁ బిన్నపనికాదు.' ఆవచనములకు సోమదత్తుఁ డాసచివోత్తమునితో నిట్లని పల్కెను. "పరికించిచూచితిమేని వసుమతిమీఁద బుద్ధిగల వారుదుర్లభముకాదు. 'అసదృశగుణబహురత్నావసుంధరా' యనుట నేఁటివచనమా? వెఱఁగందనేల? బుద్ధి యొకనిపాలి టిదా? తొల్లి వైశ్యబాలిక బియ్యమునకునరి తైలమమ్మియు లాభముఁగొనినకథవినలేదా? వినకున్నచో నాకథ యించుక యవధరింపుము.

కాంచీపురమున కాంచనగుప్తుఁడనువైశ్యుఁ డొకఁ డుండెను. వాఁడు బుద్ధిశాలి; అనిర్వంచనుఁడు. తనసుతునకు వివాహముచేయఁదగినబాలిక నరసికొనిరావలసినదని ఆ

వైశ్యుడు తగువారినిపంపెను. పంపినవారుపోయి వైశ్యకుల బాలలఁజూచుచు నాపురాంగణమున నొకవీంతఁ గాంచిరి. ఒకఁడు సంతలో మూఁతెడుప్రాలకు నూనెకొనఁదలఁచిచనుడెంచి 'బియ్యమునకు సరి తైలమువోయు'డనియడుగుచుండెను. ఆతనిపలు కెవ్వరును వినుపించుకొనక నవ్వి 'ఏడుమానికెలబియ్యమునకుఁగాని తైలము మానెడురాదు. అట్టిచోఁ బ్రాలసరి తైల మడిగినయెట్లబ్బు?'ననిగేలిచేయుచుఁ బల్కిరి. అయినను వాఁ డిట్లే మఱికొందఱునడిగెను. అప్పుడొకవైశ్యబాలిక యాతనిఁజేరి 'యిచ్చుట ప్రాలకు సరిలక్కనూనెగలదు. కొనియెడవేని, రమ్మ'నిపిలిచెను. వాఁడు చేరవచ్చెను. మూటదింపించి బియ్యముమంచినగునోకాదోచూచి యామె వానితో నిట్లనియెను. 'బియ్య మొకదానితోఁ గొలుచుకొని దానితోడనే చమురు దిగువాఱఁబోయుదును. నీ కిష్టమైనచో బియ్యమునుగొలుపుము. పిదప నీతోడజగడములాడఁజాలను.' ఆపలుకులకు వాఁ డొడఁబడెను. అప్పుడావైశ్యబాల పల్లెర మొకటితెచ్చి దానినిండబియ్యముఁగొని దానితోడనే యంచులుదిగువాఱఁ దైలము వోసెను. కన్యార్థమువచ్చినకాంచనగుప్తునివా రీవిధముఁజూచి మెచ్చుకొనిరి; పెంటనేపోయి కాంచనగుప్తునకుఁ దెలియఁజేసిరి. అతఁ డా బాలికబుద్ధివిశేషమునుగొనియాడి తనకోడలిగఁజేసికొనెను.

కావున, సచివోత్తమా! మతిగలవారు లోకమున లేకుండురా? అయినను మతిగలిగినమాత్రమున లాభము లేదు. మతిగలిగియుఁ దాత్కాలికమతిలేకుండినఁ బ్రమా

దమువచ్చును. మతిలేనివాఁడు విద్యాన్వితుఁడైనను మేలు వడయనేరఁడు. విద్యాన్వితుఁడయ్యును దొల్లి గార్గ్యుఁడు విమతియై యొకపులిచేత హతుఁడయ్యెను. ఆకథ యెట్లందువా? చెప్పెదను. వినుము.

గార్గ్యుఁడనువిప్రుఁడొకఁడు పెక్కుకష్టములఁబడుచు నొకదుర్గాటవినో దుర్గారాధనముచేసెను. అప్పు డంబిక ప్రత్యక్షమై వరమడుగుమనియెను. ఆమెకుఁమ్రొక్కి గార్గ్యుఁడు 'పరమేశ్వరీ! దయయుంచి నాకు సంజీవనినిమ్మ'ని సరభన మగుకాంక్షతో వేఁడెను. తలఁచినమాత్రముననాత్మకరము నకువచ్చినకొన్నిపచ్చనియాకుల నాతనికిచ్చి దుర్గ యిట్లు చెప్పెను. 'వీనిరసముఁ బయిపయిఁజలకరించినమాత్రమున శవములకుఁ బ్రాణములుకలిగి ముందటిరూపమువచ్చును. తేజమును, బలమునుజెంది యెప్పటిరీతిని చరింపఁగల్గును. ఈయాకులు ఎండిపోవు. తఱుఁగవు.' ఇట్లుచెప్పి చండిక పొడఁగానరాకచనెను. నిండిననంతసమున విప్రుఁ డవికొని ఆత్మపురముత్రోవఁబట్టి పోవుచుండెను. నిర్మనుష్యమగు నాయడవిమూర్ఖమున నొక్కఁడును బోవుచుండ నాతని కొక చోట పొదరింటికివెలుపల నొకపుండరీకశవముకనిపించెను. దానినిసమీపించి కుబుద్ధియగునాతఁడు తానుపొందిన ఔషధ శక్తినిజముపరీక్షింపనెంచెను. తోడనే ఆవిప్రుఁడు చేతితో నాకులనునలపి పుండరీకశవముపయిఁ బసరుపిండెను. పిడిచి నంతనే—యేమి చెప్పుదును?—భీకరపుండరీక మప్పుడే నిద్ర మేల్కొంచినట్లుబొబ్బరించుచులేచి యావెడఁగువిప్రునిచంపి మ్రింగివై చెను. మేలువడసియు బుద్ధిచాలనియభాగ్యు లిట్లే

దానిఫలమందనేరకు. కళాకృషికి మతియే బీజము. మతియే తనకుఫలమునొసఁగఁగలవృక్షము. మతియే చెలి. మతియే చుట్టము. అరసిచూడ భూమియందు మతిహీనులు మొరడు మ్రాఁకులు.

ఈప్రసంగ మిట్లుండనిమ్ము. మనరాజవర్తనములఁ దడవి చేయవలసినకార్యముచేయవలయును. ఏరసమునం దెవనికి నెక్కుడుప్రియమో, యారసమునం దాతనికి నభినవ గుచివిస్తారముపుట్టింపవలయును. అప్పు డాతనిమనము మున్ను చేరినదెసవిడిచి క్రొత్తదిక్కునఁజేరును. ఇన్నిమాట లెందు లకు? రత్నసుందరికినీడైనమేల్జోటి నింకొకదానిని గనఁబఱచి మనసారాటపడఁజేసినఁగాని భూమిపతిని పూర్వస్థితికిఁదీసికొని రాలేము. కావున మన మిపు డిక్కడకు మృగాంకావళినిఁ గొనితెచ్చి చూపి మనరాజమనము రత్నసుందరినుండి మరలిం తము. పిదప నాకన్యనువరించి మననృపాలుఁడు సార్వభౌమ త్వమునుజెందును. అపాయములేనిఈయపాయము మిక్కిలి శ్రేయస్కరమైనది. దీనినిమించి కార్య మింకొకటిలేదు. ఆకన్యకారత్నము నిచటకురప్పింప నిది మనకు మంచినమ యము. అది యెట్లందువా? లాటరాజు రత్నసుందరికిఁబినతల్లి భర్త. అగుటచే మనము బాంధవముదోచునట్లుగా 'పరిఘు బాహుతోడ యుద్ధముచేయునమయమున నీపుత్రుఁడు మృగాంకవర్మ యచ్చటనుండుటమంచిదికాదు. కావున నిచ్చ టికిఁ బంపవలయు'నని దేవిపేర లేఖ్రవాసి మనవారిని గొంద టిని అచ్చటకుఁబంపుదము. ఈయాహ్వానమునకు లాట రాజును, అతని దేవియు మిక్కిలిసంతసించి మృగాంకావళి

నిచటకుఁబుత్తెంతురు. ఇట్లు మన మతనికి బ్రీయముఁజేసిన వారివలెఁగనిపించి మన కార్యమునిర్వర్తింతుకొందము. మా కఱు వీ రీపనులుచేసిరని అన్యులుప్రియమందఁగా నయవంతులు నిజకార్యప్రయోజనమునకై పనులొనర్తురు. కావున మనము మనకొఱకు చండవర్మ కతిమిత్రులమై యాతని కొనూర్తె నిచటికిరప్పింతము. ఇదియే కార్యము.”

ఇట్లు మేనల్లుఁడు సోమదత్తుఁడు వినిపించినసీతివాక్య వివరణమునకు భాగురాయఁడు మిక్కిలిసంతోషించెను. ఆతనిమాటచేకొని మంత్రిసత్తముఁడు సేవకునొకనిఁబిలాలట పతికూర్మిసుతనురప్పించి తనయాలయమునవిడియించెను. పిమ్మట మంత్రి రత్నసుందరీ దేవిచెంతకుఁబోయి యిట్లు విన్నవించెను. “లాటవిభుఁడు పంపఁగా నాతనిసుతుఁడు మృగాంక వర్మ మననగరమునకుఁజనుదెంచియున్నాఁడు. ఆతఁ డేలిన వారియనుజుఁడుగావున వే తొకతావునవిడియుటయనుచితమని మానివాసమునవిడియించినాము.” ఆమాటలకు దేవి కున్నతప్రమదముగల్గెను.

అంతట మంత్రివరుఁ డాత్మకార్యభారధూర్వహమునఁ బర్యాప్తుఁడాయెను. దేవిపరిచారికలలోద్భవవివేక యగుకళావతియనుదానిని ఆత్మకార్యానుకూలమునకుఁ బొందుపడఁజేసికొనెను. అతఁ డాపరిచారికకు మృగాంకావళివిధము నమస్తమును దెలియఁజెప్పెను. బహుమానములిచ్చి సమాధానపఱచి కళావతి నారాజకుమారికకుఁ జెలికత్తెయైయుండనిలిపెను. ఇంతలో నొకయువాయమునుదలఁచి భాగురాయఁ

డపూర్వశిల్పధీమంతులరప్పించెను. కేయూర బాహునభ్యంతరమందిరమునకు నావల దవ్వుగా నసమానసుందరమైన నూతనహర్మ్యరత్నమొకటి వారిచే నిర్మింపజేసెను. అది సుషిరకుడ్యస్థంభయంత్రమగుగృహము. ఆవిధము రాజు మొదలగువారెవ్వరెఱుగరు. ఆయతమై యామందిర మభినవమును, మనోహరమునైయుండెను. అగుటచే రాజు దానిని తనశయనమందిరముగా నుపయోగించుచుండెను.



పరిచారికలప్రసంగము



ఇట్లుండ నగరిలో నొకనాఁ డొకకలహమునడచెను. మేఖలయని యొకదాసి. అది రాణిదాదికిఁబుత్రిక. అగుటచే నామె రాణికిఁ బ్రాణనమమైయుండెను. రాజునెచ్చలి, విదూషకుఁడునైనచారాయణుఁడనువిప్రునితో నామేఖల యడ్డులేకకలహించెను. ఆవిధమెఱిగి రత్నసుందరిపరిచారికలగుమకరందిక, సుమతి, సుకుమారికలనువారు మువ్వురు నగరిలో నొకచోఁ జేరి యేకాంతగోష్ఠినుండి చారాయణమేఖలావివాదప్రసంగములగుమాటలాడుచుండిరి. అప్పుడు సుమతి యిట్లనియెను.

“నగళ్లలోఁ దిరుగుపరిజనములకు మొగమోటమి, గరిమము, అడఁకువ, తగవు, ఉచితము, మెలవు, తాలిమి లోనగుసుగుణము లుండవలయును. చారాయణమేఖల లెట్లు పోరఁదొడఁగిరో చూచితిరా? ధాత్రీరమణునెదుటఁబడుదుమని విచారింపకున్నారు. రాజనమతులగురాజులు తమనైజగుణము నప్పటికిఁగప్పిపుచ్చి ప్రజలతో వ్యవహరింతురు. అంతమాత్రమున వారిని సాధులనినమ్మరాదు. నన్నపుఁగార్యములకై చలమునఁ బ్రజలు తమలోఁదాముపోరిన మహీతలభర్తయత్తులుఁడై వారిని జెఱచును. శశమును, గపింజలమును వాదులాడి తమరాజుచేమృతినొందినకథ వినలేదా? చెప్పెదను. వినుఁడు.

నర్మదానదితటమున నొకతరుకుంజమునం దొకపులి
 కాపురముండెను. అది తనహింసాకర్మ మొరులెఱుగకుండఁ
 గపటధార్మికవృత్తినిజరించుచుండెను. ఇట్లుండుట చేత నా
 శార్దూలమునునమ్మి యొకనాఁ డావనమునందలిమృగము
 లన్నియు దానినిసమీపించి తమ్ముఁబరిపాలింపవేడెను. వాని
 ప్రా⁴రస మంగీకరించి యావ్యాఘ్రము 'నేను హింసాధర్మమున
 మిమ్ము దండనమొనరింపజాలను. కాని న్యాయాన్యాయ
 ములునిర్ణయించి మిమ్ములఁ దగురీతినిశిక్షింపఁగలవాఁడ'నని
 నుడివెను. అట్లావిధమునఁ జెల్లుచుండ నొకనాఁడు శశమును,
 గపింజలమును జెట్టుతోఱ్ఱకై వాదులాడి తమరాజగుపులి
 చెంతకుఁబోయినవి. పోయి మొక్కి పులికి నిజవాదములు
 వివరించినవి. ఆవ్యాఘ్ర మప్పడు వానితోడ 'ముదిసినారము.
 దృష్టి మాండ్యమునొందినది. దూరమునుండిచెప్పిన మును
 పటివలె మా చెవులకు వినఁబడదు. కావున దగ్గఱకువచ్చి మీ
 కార్యమునుజెప్పఁడనియెను. అవియుఁ దేకువమాలి పులిని
 డాసెను. అప్పు డది ముందఱికాళ్లతో వానినిబట్టి భక్షించి
 సంతోషముననుండెను. కావున చిన్నవియగుకార్యములను
 బెద్దవిచేసి చలమునఁబోరరాదు. అట్లుపోరిన నది రాజుల
 చెవులఁబడును. అప్పు డిరుదెఱుఁగులవారికిఁ జాలఁగోడగునను
 టలో నందేహములేదు.'''

ఇట్లు సుమతి యెఱిగించినకథవిని మకరందిక యీ
 విధముగానుడివెను. "ఎందును బోరొప్పదు. అల్పులుపోరిన
 నది యంతతోఁబోక బలసి విపదాధారమగును. తొల్లి తొం

డలుపోరిన జనులకు బాధపుట్టినవిధము వినలేదా? వివరించెదను. ఆకర్ణింపుడు.

మాణిక్యసేవనుండని పేరుగలయొక రాజు. అతనికి జైనులయెడభక్తి విస్తారము. అగుటచే నాభూపతి యడవికిఁ జేరువ నగాధసలీలమగునొకతమ్మి కొలనిపొంత సమీచీనముగ వసతులుగల్పించి, యందు నకలపదార్థసంచయములును సమకూర్చి జైనుల నం దుండఁగోరెను. వా రామనోహరస్థలము తమయనుస్థానవిధికిఁ దగిన యొకతంపు నెలవనిసంతోషించి యందుండిరి. అట్లుండ నొకనాఁ డచ్చటి నీరజాతవనతీరోపాంత కుంజమునం దొకచోట తొండలుకాటులాడెను. అం దొకటి మఱియొకదానిని వెన్నంటితఱమెను. అట్లుతఱుమబడినసరట మేవంకకుఁబోవుటకునుజోటుగానక కొలనిలోఁ గ్రీడించుచున్న యొక కాంతారమ దేభముకర్ణాంతరవివరములోనికిఁ జెట్టు తొఱ్ఱయని దురదురఁదూతెను. అప్పు డాకరి చూత్కారముఁ జేసి తొండముతిప్పచుఁ గొలనువెడలివచ్చెను. మహాఘీంకృతులుచేయుచుఁ బొడలువ్రూకులుగూల్చుచు నాదంతి యుగ్రమూర్తియై జైననిలయములఁజొఱఁబడెను. అట్లు చొఱఁబడి ఆయెనుఁగు కొమ్ములనూఁది గోడలఁబడఁద్రోసెను; సదనముల చిన్నాభిన్నముచేసెను. ఇట్లు చేయుచున్నకరినిగనుఁ గొని జైనమునియూధము గుండెలుజల్లనివడఁకుబుట్ట, వస్త్రములును గుంచెలును విడిచి, యేదెసఁబాటుటకునుదోచక తొఱ్ఱుపడుచుండిరి. అప్పుడు వేదండము వారిలోఁ గొందఱిని కొమ్ములతోఁబొడిచిచంపినది; కొందఱిని కాళ్లతోఁ ద్రొక్కి ఘట్టుపెట్టినది; కొందఱిని దొండముతోఁ విఱిచివధించినది.

అప్పు డా ప్రాంతమంతయుఁ బీనుఁ గులతో నిండిపోయెను. నెత్తురు కాలువలు గట్టి ప్రవహించెను. అట్లు జనుల వధియించి, మిగిలిన వసతులఁ బడఁ ద్రోసి యా వారణము కొలనుచొచ్చి తిరిగినరోరుసాకులము నెల్ల భగ్నము కావించెను. పిమ్మటఁ దొండమునిండనీగువూరించి ఆయెనుఁ గు దరికివచ్చి తన చెవిలో నానీరు గురియించెను. అప్పుడు సరటము తల్లడమంది బయట పడెను. కరి నమ్మదమందెను. సరటకలహము చేరువనున్న జైనకులమునకుఁ, గాసారమునకుఁ జేటుఁ దెచ్చినట్లే అల్పులొన రించుదుష్కలహములు చేరువనున్న ఘనులకుఁ గూడఁ జేటావ హిల్లఁ జేయును.”

ఈవిధమున మకరందిక యెఱిగించినఁ గొనియాడి సుకు మారిక యిట్లువచించెను. “అలుక, మదము, గర్వముగలిగి యకారణవిరోధమునొందు జనులచేతలు మధుబిందుకలహ ములవలెనే ఆపదలఁ గల్గించును. లాటనరపతిపురమునఁ దేనె నమ్మకొఱ కొకఁడు కలశమునిండఁ దేనెకూర్చుకొని మూఁ పునఁ బెట్టుకొని ఆనగరమునందలి యొకనన్నపువీధిని నడచు చుండెను. మదాంధమైనయేనుఁ గొకటి అప్పు డెదురుగా రాఁ దొడఁ గెను. పురజనులు దవుడవ్వలకుఁ దొలఁ గుచుండిరి. అదిచూచి వాఁడు భీతుఁడై తత్తరించుచు, వడఁకుచుఁ, దొట్రు పడెడుపదములను నిలువఁ ద్రొక్కలేక మ్రొక్కతిలఁ జాతెను. అప్పుడు తేనెకుండలొలఁ గుటచే నందుండి కొంతమధువు భూమి మీఁదనొలికెను. ఆతేనెబొట్టన కచ్చట నీఁగలుముసిరెను. వానిని బట్టుట కొకసాలెపురుగుచేరెను. ఆసాలెపురుగును మింగుటకు బల్లియొకటివచ్చెను. పిల్లియొకటివచ్చి యాబల్లిని

తి నెను. అప్పుడు రాజాధీనమగు వేటకుక్కయొకటియే తెంచి
 ఆపిల్లినిగఱచెను. మార్జాల మందులకుఁగోపమాపుకొనఁజాలక
 వేటకుక్కమీఁదఁబడి పీఠెను. ఇదిచూచి వేటకుక్కలవా
 రాపిల్లినిజంపిరి. వాడవా రిదిసహింపక వేటకుక్కనుజంపిం
 చిరి. అంతఁగినిసి కుక్కవేటకొండ్రుపోయి కథనంతయు
 నృపతితోడఁజెప్పిరి. అందుమీఁద మండిపడి ఆరాజు తగ
 వూహింపక యూరివాడప్రజలనుజంప సేననంపెను. 'జగతీ
 వల్లభుడైనను మనకేమి?' యనియుత్సాహించి నానాయుధో
 పేతులయి యుద్ధనన్నద్ధులయి వాడవారు మహోద్రేక
 ముతో భూపాలక సేననుదాఁకిరి. అంత నిరువాగులవారును
 ఘోరయుద్ధమునొనర్చిరి. పురవీధులు పీనుఁగుపెంటలయ్యెను.
 ప్రేవులతోడను, కండలతోడనుగలసి నెత్తురు కాల్యలయి
 ప్రవహించెను. నన్నపుఁగార్యమునకై హెచ్చురోసముతోఁ
 బెనఁగి కుమతులు లాటనృపతిపౌరులవలెనే మహాకష్టముల
 నొందుదురు.'''

ఇట్లుచెప్పి మకరందిక ముగించెను. చారాయణమేఖల
 లిట్లుకలహించుట లెస్సమతముగాదనుకొనుచుఁ బరిచారికలు
 మువ్వరును నిజేచ్ఛఁజనిరి.



రత్నసుందరిఅలుక



అంతః గొంతకాలముగతించెను. భాగురాయణుని చేతనుపదిష్టయగుచు లలితవివేకయగుకళావతి చారాయణునితోఁజెలిమినంధించి యాతనికి మేఖలనుపరిభవింప నొక యుపాయము నెఱిగించెను. కళావతిచెప్పినచొప్పున చారాయణుఁడు మేఖలతోడఁ గపటసఖ్యము నెఱపెను. ఒకదాసికిఁ బురుషవేషమువేసి చారాయణుఁడ మెనునమ్మించి మేఖలకుఁ జెడ్లిచేసెను. అచిరకాలముననే మేఖల తనకుజరిగినపరాభవమును దెలిసికొనెను. భంగపాటనుశిఖి యంతరంగమెల్లఁ గాల్చుచుండ నామె ముసుఁగువేసికొని పోయి రాజయ్యుక్తమగు దేవియడుగులయొద్ద వ్రాలి యెగిరియెగిరిచియేడువనాగెను. “నిన్న పెండ్లికిఁబంపుమనికోరినది. తగినవారినిచ్చి నే నీమెను ప్రేమతోఁబంపితిని. నిన్నరాత్రి పెండ్లికదా! దీనికి నేఁ డిది యేమివచ్చినది?” యనిరాణివగచుచుండెను. అప్పుడు భూరమణుఁడు సన్నపునగవారు మొగముతో చారాయణునిదిలకించెను. అందుమీఁద నాతఁడు సంతోషపూరితుఁడయి యధిక సంభ్రముఁడయి మేఖలతో నిట్లనియెను. “ఇట్టపడి పోయిన రాత్రి పెండ్లియాడినావు. నిన్ననేకట్టబడిననీమంగళనూత్రము నేలబొరలున ట్లిచ్చట నీవు పొరలఁ గారణమేమిగల్గినదో చెప్పుము. పరిణయముకొఱకుఁ బ్రయత్నించితివి. అగుటనే

చారాయణుడు నీ కెందునుదుర్లభమైనవరుని వెదకి పెండ్లిచేసి నాడు. నీకామగఁడు సరిగాఁడా యేమి?" ఇట్లుపలికి చారాయణుడు వెలుచనవ్వెను.

అప్పుడు జననాయకమహిషి “ఇట్లడలుటకుఁ గారణమేమి? వెంటనే చెప్ప” మనియాత్మసఖనడిగెను. అంత మేఖల యేడ్చుమాని లేచి యవనతముఖయై చారాయణుడుతనతోడఁగపటసఖ్యమొనరించి తన్ను తనబంధుజనములసమ్ముఖమున—నుత్సవదర్శనకుతూహలమునవచ్చినవారియెదుర—సరివారిముందఱఁ బరిభవించినవిధమంతయు నీరెలుంగన వెక్కుచుఁజెప్పి మఱలఁగన్నులనీరుపెట్టుకొనెను. అదివిని దేవి తనవయస్యకుభంగము చేసినచారాయణునితప్పు రాజుతప్పు గభావించెను. దరస్మితముతోనొప్పెడుతనమోము చేతితోఁ దుడుచుకొని యొరగఁబెట్టి యపాంగవీక్షణములతో రాజును దిలకించెను. అలుక వహించినరాణిచూపులకుఁ బుడమితోఁడు మనమునఁ జలనమునొందెను.

ఇట్లు రత్నసుందరీ దేవి కేయూర బాహుమహీనాథుని చూచినది. వెంటనే దృష్టిమరలించి “మేఖలా! విచారింపకుము. నీ కీభంగపాటు విదూషకమంత్రముచేత నయినది కాదు. ఎల్లసంగతులు మాకుఁ దెలియవచ్చినవి. ఇంక వేయిమాటలెందు?” కనుచుఁ దటాలునలేచి మేఖలభుజముమీఁదఁ గ్రొమ్మెఱుఁగులుగ్రమ్ముతనచేయిడంచి చిత్తమునఁ దాపమును, మనమున నలుకయు నెసరేఁగ రత్నసుందరీ దేవి నిజనివాసమునకుఁబోయెను.



శ్రీ సుమతి వచనము



దేవిపరిచారికలగుసుమతి, సుకుమారిక, మకరందిక లాక చోటఁగూడి యీవృత్తాంతమునుగూర్చి రహస్యగోష్ఠి నల్పుచుండిరి. ఆసమయమున సుమతి యిట్లువలికెను.

“చెలులారా! మేఖల బేలతనము చూచితిరా? తెలియక తొలుత చారాయణునితోఁ బగఁగొన నేల? పిదప నాతనితో నేస్తముగట్టనేల? ద్రోహోక్తులచేత మొదట వైరా నలమురాఁజవెట్టి పిమ్మటతిరిగిన్నహముచేయనగునా? అట్లు చేసిననుఆన్నహ మపోహమగునుకాని ఒందుఁబాటుకాదు. కపటవచనములువల్కుచుఁజెలిమిచేయవచ్చిన బలవంతుని, పగవానిని, ఖలుని తమతోఁగలుపుకొనినవారికి భూమియందు కీడుమూడితీగును. మేఖలయెడ నేఁగుతో చారాయణుఁడు చేసినదంతయుఁ దొల్లి యొకానొకసర్పము కపటోక్తులచేతఁ గప్పలను జేరి పిమ్మట వాని నెల్లఁ దుదముట్టించినట్లున్నది.”

సుమతి యిట్లుచెప్పఁగాఁ జెలు“లాకథయెట్టిది? వినవలతు” మనిరి. అప్పుడు సుమతి సఖులతోనిట్లనియెను.

“అహీభేకోపాఖ్యానము సవిస్తరముగ వినిపించెదను.. వినుఁడు. వింధ్యపర్వతపార్శ్వమున నొకసాంద్రారణ్యము కలదు. పూచినతీఁగెలు, ఫలభారమునభూమినిమోచిన కొమ్మలు గలిగి మూఁకలుగట్టినపోకమోకలనురాచికొని.

తిరుగు అడవిపందులతో నాయడవి వర్ణనీయమైయుండెను. అట్లుండ యుగసంధికాలమునఁబొడమెదురీతిగా గ్రీష్మతాపము సంధిలైనను. దానికిఁ బ్రాణులు తల్లడిల్లిపోయెను. ఆకాలమునఁ బచ్చికయెచ్చటనులేక భూమి పాడయ్యెను. పైఁగా నేల పాతాళముదాఁకఁబగిలిపోయెను. బిలములు బ్రద్దలై పోవుటచే నుండుటకుఁజోటులేక హీనజంతువు లెండలో మాడి పోయెను. చండాతపముచేత నెండిపోవుటకుఁదోడు చెట్లను బెనుగాలి తుమురుచేసెను. ఆకలిదప్పలనుచిచ్చునకుఁదోడు కార్చిచ్చు మృగములఁ గాల్పఁదొడఁగెను. ఆపదలమీఁద నాపదలు విఱచుకొనివచ్చెను. వట్టిపోయినడొక్కలు వాములయ్యెను. ఆయడవియం దెక్కడ చూచినను బూడిద, బొగ్గులు రాసులైయుండి సహింపరాకుండెను.

అట్లుండ నాకాననమున నిండనీరుగల్గి యిరవయిన నొకనూతియం దనేకమండూకములు స్నేహితులు, సోదరులు, పుత్రులు, పౌత్రులు మొదలగువారితోఁగూడి నివసించుచుండెను. ఆకప్పలు తమకు మహావేగుండనునొకచక్కనిమండూకమును రాజఁగానిలుపుకొని సుఖముఁగానుండెను.

ఆయడవిలో భయదర్శకమనుపేరుగలపామొకటి గలదు. ప్రియబంధువులనండఱినిగోల్పోయి బక్కఁజిక్కి కంఠాశ్రయజీవనమయి తిగుగుచు నాపామానూతిచెంతకు వచ్చి మండూకనినాదమువినెను. 'నీకుండనిచోఁ గప్పలుండవు. కావున నిచ్చట నీకుండితీరవలె'ననినిశ్చయించి నిండిన సంతసమునఁ బ్రాణములులేచిరా భయదర్శకము కూపమును గదిసెను. గాంభీర్యసంపత్తికిఁగుదురై యున్ననూయి గాంచి

పాము 'నేటికి నాకోరికలుఫలించినవి. ఆకలిదప్పల నిప్పుడే తీర్చికొందును. ఈదుష్కాలదినముల నెల్ల నిచట సుఖముగా వెళ్లబుచ్చెద'ననియాలోచనచేసెను. కాని లోనికిబోవుట కానాగమునకుఁ దెఱవుకనఁబడలేదు. అగుటచే దరినుండి భయదర్శకము లోనఁబరిజనపరివృతుఁడయియిరవుననున్న కప్పలరాజునిచూచి యిట్లుపలికెను.

'దేవా! భేకకులాధినాథా! నన్ను కరుణాదృష్టితోఁ జూడుము. నీరువట్టుకతమున జీవమునిల్చునట్లులేను. శీఘ్రముగావచ్చి నినుగొల్చుటకుఁ ద్రోవకనఁబడుటలేదు. దుఃఖమున దూలుచున్నాను. నీవారినిగలయరమ్మని నన్నాదరింపఁ గోరెదను. నాకోరిక మన్నింపవలెను. ఎఱుకచాలక మాపెద్దలు మీపెద్దల కెఱుచేసిమెలఁగుటయెల్లఁ బాపికోసవలయును. కావున నన్నిపుడు నీశ్రీపాదసమీపమునఁజేర్చికొనుము. ఓచారుతరమూర్తీ! మండుకచక్రవర్తీ! ఉరగసంఘములకుఁ గప్పలోడుటయెల్ల నీవుపుట్టకపూర్వము కాని యిప్పుడు మావారు నీప్రతాపమెఱిగిరి. ఇక మావారు కప్పలనుదొరయభయపడకుండురా? హనుమంతుని ప్లవంగమందురు. నిన్ను కూడ నాపేరుతోడనేపిలుతురు. ఇంఱుని హరియందును, నిన్నుకూడ హరియనిచెప్పుదురు. ఇట్టిప్రఖ్యాతి నీకుఁజాలదా?'

ఇట్లు తన్నువినుతింప విని కప్పలరాజుబ్బిబోయి 'నామంత్రిలఅనుమతమున నిన్ను రప్పింతును. సంతోషముతో నచ్చట నిలువు'మని పాముతోననెను.

అంతట మహావేగుఁడు తనమంత్రిలరావించి వారి కాపనియెఱిగించెను. దానికి మంత్రిలు 'పాములపొత్తున

జీవించుట మనకు వశముకాదు. దీనిని ఏమనియొక గొప్ప కార్యముగాఁడలపోసెద'వనిరి. అయినను మండ్రాకేశ్వరుఁడు సర్వ బాంధవమునువిడనాడలేదు. ఏలిక మోముచూచుచు నప్పుడు స్వేతుఁడనుకప్ప యిట్లుచెప్పెను. 'కుజనుఁడగువాఁడు తన కాపదకల్గినప్పుడు హైన్యమునొందును. ఎడరువాసినతోడనే సిగ్గువిడిచి యాతఁడు తానుపట్టపురాజుననితలఁచిగర్వించును. సుజనులగువారి చెలిమియు, గుజనులగువారియలుకయు శీలాక్షరములవలె శాశ్వతమైనవి. సుజనులగువారియలుకయు, గుజనులగువారి చెలిమియు జలాక్షరములచందమున క్షణభంగురములు.'

పిదప కృష్ణరూపియనుమండ్రాకము తన రాజుతో నిట్లనియెను. 'అరసిచూచితిమేని దుష్టజనులు తాముకావించు దుష్కార్యములకుఁ బుట్టుగుడ్డలయియుందురు. తమయాచారమును, తమధీగరిమను పొగడుకొందురు. తమ బాగే కాని యొరులబాగు చూడఁజాలరు. పరులదోషములనెన్నుటలో దివ్యచక్షులైయుందురు. ఇతరులసజ్జనుబ్రశంసించువిషయములో నెల్లప్పుడు మానవ్రతులైయుందురు. అన్యులవితహారణముచేయునుపాయముల ధ్యానించుచుందురు. కావున దుర్జనులను జేరనీయరాదు. చేరనిచ్చినచో సేగియు, నిడుమలు చేకూర్తురు. పూర్వము కాకమునుజేరనిచ్చినహంసముల కెట్టిచేటుమూడెనో యెఱుఁగుదురుగదా!

కృష్ణరూపి యిట్లుచెప్పఁగా మండ్రాకేశుఁ 'డాకథ యెన్నఁడును వినలేదు. కాకమును హంసలేవిధమునఁజేరనిచ్చినవి! వాని కాకాకివలన నెట్టికీడుకల్గినది? చెప్పవలసి

నది.' యనిపలికెను. అందుమీఁద కృష్ణరూపి యిట్లని ఆకథ చెప్పఁదొడఁగెను.

'ఒకపర్వతముమీఁద నొకకొలనుండెను. అందుఁ గొన్నిహంస లిచ్చానువృత్తిఁ బగలెల్ల విహరించుచు భానుఁ డస్తమించినతోడనే పాపాత్ములకుఁ జేరరానియున్నతోన్నత మగునొకగండశిలపై రేయెల్ల సుఖమునగడుపుచుండెను. ఇట్లుండ బోయఁ డొకఁ డాయంచలపట్ట నపేక్షించెను; వాని నెలపు తెలిసికొనెను. కాని ఆగండశిలపయికిఁబోఁజాలక బోయఁడు తిరిగిపోయెను. అంత నొకనాఁడు కాక మొకటి ప్రోద్దుగూకినవేళ నాగండశిలమీఁదుగాఁబోవుచుఁ బక్షుల రొదవిని వానిని జేరవచ్చెను. అట్లువచ్చినకాకినిచూచి హంస యూధమెల్లఁ 'గాకమా! యెక్కడనుండి యెక్కడకుఁబోవు చుంటివి? నీవెందుకొఱ కిచ్చట నిలిచినా'వనియడిగెను. దానికి నాకాక మిట్లుబదులుచెప్పెను. 'నేను పగలంతయు నాహారము నేటితిని కడుపునిండఁగా నాయునికిపట్టునకుఁబోవు చుంటిని. కాని ప్రోద్దుచాలకుండుటచే నిచ్చట నుండవలసి వచ్చెను. ఇది నావృత్తాంతము.' అప్పుడు హంసగణమంతయు 'సరే! ఈరాత్రి కిచ్చటనుండు'మనెను. ఆమాటలకు మతిమంతుండనుహంసమాత్రము సంకటపడియెను. అతఁడు తగవెఱిగినహంస; సుగుణుఁడు. అతఁడు మిగిలినహంసలతో నిట్లుచెప్పెను. 'కాకిభోజనము ఎంగిల్లు, శవమును. క్రూర మైనఇట్టియెగ్గులు వేయి చెప్పవలసినపనిలేదు. పక్షులందుఁ గాకముముట్టరానిద నెడిమాట సుప్రసిద్ధము. మీరు వినలేదా? ఈరాత్రి యిది మనకడనుండఁగూడదు. ఉండిన

నేడో రేపో మనకుఁ గీడువచ్చితీరును. అట్లు రాకున్నను గొలఁదిదినములలో నైనవచ్చితీరును. ఇది నిజము.'

అప్పు డామతిమంతును దేశించి కార్యమెఱుఁగనితరుణ మరాళములుకొన్ని 'దీనిని గుఱించి ఇంతవాద మనవసరము. ఈకాకి యొక్కటి యొక్కరాత్రి యిచ్చటనుండినమాత్రమున గీడుకల్గుననుచుఁగీనువకొట్టుట భయముకాని తెలివికాదు. ఎక్కువబుద్ధులు నేర్చినవారి కెక్కువభయ మనుమాటనిజము. ఇఁక బహుక్తులుమానుము. ఇదియునుగాక, పాప మీకాక మీచీఁకటిలో నెక్కడికిఁబోఁగలద ?'నిపలికి దానినుండఁబనిచి యభీష్టములయినఫలములు భోజనమిడెను. ఆవాయన మారాత్రి కచ్చటవసియించి, రెట్టఁబెట్టి, యర్కోదయమగుట తోడనే వెడలిపోయెను. అంత దానిరెట్ట శిలలసంధియందు నిలచెను. అందుండి వటభూజఫలములోనిబీజము మొలక యెత్తెను. ఆమొలక నానాఁటికిఁబెరిగి యాకాశమునంటు కొమ్మలతో నొప్పుచుండెను.

మఱిపదియేండ్లుగడచునంత నామహావృక్షము భూమి లోనికి నూడలఁబాఱిం చెను. వానినిబట్టి కిరాతుఁడు చెట్టు మీఁద కెగఁబ్రాఁకి యచ్చట నురులొగ్గెను. ఉచ్చులుపన్ని నిషాదుఁడుచనినపిమ్మట భాస్కరుఁ డప రాత్రిని జేరెను. అప్పుడు సితచ్చదములు జలజాతవనమునందుఁగ్రీడమాని వచ్చి శాఖములపైవ్రాలి వాగురికలఁజిక్కి కుందనారంభించెను. విచారించుచున్నహంసములనుజూచి మతిమంతుఁడు 'మన కీపాల్లువచ్చుటకుఁగారణమునుగనుఁగొంటిరా ? వృధాహం కృతిని నామాటలువిననొల్లక మీ రెల్ల నాతో వాదాడి

ఆనాటిరాత్రినిల్వినకాకమురెట్టలో నీమఱ్ఱిమాను మొలిచి నది. దీనినుండి పాతినయూడల నెగఁబ్రాణివచ్చిగదా బోయఁ డీజాలమునొగ్గినాఁడు? తగువానిపలుకులుచేకొనుట, అడచి పడకుండుట, తమవారలతోసగుణత్వముగొనుట ఇవి యుత్త ములగుణములు. అట్లుగాకుండుట అధములగుణము'లనెను.

అందులకు హంసలు 'మహాత్మా! నీపలుకులుచేకొన కుండుటచే మన కిపు డిట్టికీడుపుట్టినది. అలవియైనచో నుపాయముచేత నీయాపదగడవఁబెట్టి నిన్ను; హితబంధువుల మగుమమ్ములను గాపాడుకొనుము. నీవుపనిచినట్లుచేసి భట భావముతో'మెలఁగెద'మని చెప్పినవి. అంత మతిఘంటుఁ డిట్ల నియెను. 'అన్యోన్యవశత్వముగలిగినబంధుజను లాపదల నుపాయమునఁ దొలఁగించుకొనఁగలరు. పూర్వము కమఠము అన్యోన్యవశత్వమున గరుడబాధగడచినవి. ఇది నిజము. కావున భయమువలదు. ఆకథ వినుఁడు.

పూర్వకాలమునం దంబుధితీరమునఁ గూర్మములు చరియించుచుండఁ బక్షిరా జుగ్రుండయి ప్రతిదినము వానిని బట్టి భక్షించుచుండెను. ఇట్లుజరుగుచుండఁగా నొకనాఁడు కూర్మముఖ్యుడొకఁడు వననిధిసీటనిలిచి ఖగవల్లభునితో నిట్ల నియెను. 'ఓపక్షిరాజా! దేవరవారివలన నాబందుగు లెల్ల రునుద్రుంగినారు. నేనొక్కడనే మిగిలియున్నాను. నీకు నాకు నొకపన్నిదముగలదు. అది నీకు సరిపడునేమోచెప్పుము.' ఆపలుకులకుఁ బక్షి నవ్వుచు 'నది యేమిపన్నిదము? చెప్పు' మనియడిగెను. అందులకుఁ చాబే లిల్లుబదులుచెప్పెను. 'ఖగరాజా! మనమున కోపింపక నేనుచెప్పమాటల నవధ

రింపుము. ఉడువీధిని నీవు యెగురుచుఁబోవుచుండఁగా నంబుధిలో నే నీదుచుఁబోయెదను. ఇందు నిన్ను నేనుగడచి పోయినచో మమ్ము నెన్నడును భక్షింపకుము ; నే నోడి పోయినచో నీవు మాకులము నెల్ల నాహారముఁగాఁగొనుము. ఈవిధమునఁ బన్నిదమువేయఁదలంపుగలిగినచో నొకనాఁడిచ్చటికివిచ్చేయుము.'

దానికి సుపర్ణుఁ డొడంబడివెడలిపోయెను. అనంతర మాకూర్మము తనచుట్టములనందఱి నొకచోటికిఁ జేర్చి తాత్ప్ర్య నితోఁ దానొడంబడివచ్చినచందమంతయుఁ జెప్పెను. దానికి వారు 'నిన్ను మించినమతిమంతులు మనలోలేరు. కావున మమ్ముబంపుము. ఏపనినైనఁ జేయుదు'మనిరి. అనఁగాఁ గూర్మముఖ్యుఁ డిట్లువచియించెను. 'అయినచోఁ జెప్పెదను. వినుఁడు. మనమందఱము నొకనిముందునొకరుజని సముద్రమున వేచియుండము. ఖగస్వామి యాకాశమునఁబరుగెత్తుచుండఁగా నీరమున నాతని కాముండటివాఁడు పొడచూపుచుండవలయును.' ఇట్లుపదేశించి యాకూర్మముఖ్యుఁడు విహగవల్లభుతోడఁ దానుమాటలాడినచోట వేచియుండెను. మిగిలినకచ్చపము లక్కడ మొదలుకొని యనేక యోజనముల దాఁక నొకదానిముందఱనొకటి నిలిచియుండెను. మఱునాఁడు గరుడుఁడు చనుదెంచి కూర్మముఖ్యునిబిలిచి పందెమువైచెను. వారిధిపయి నంబరవీధిని అతివేగముగఁజాలదూరము పోవుచు గరుడుఁడు కచ్చపముచిక్కనోవునని చీరిపిలుచుచుండెను. కాని అంతకుముందఱనున్న తాబేలు నీటిలోనుండి 'ఓ' యనుచు నగ్రమునఁ దోచుచుండెను. ఇది చూచి సుపర్ణుఁ

డా శ్చ ర్య ము నొంది వాయుగతినిబటచి మఱలఱిలువగా నచ్చటికమతము మాఱుపల్కిముందఱదోఁచెను. ఇట్లు చాల దూరముచని సుపర్ణఁ డలసి యోడి లజ్జితుఁడయి 'కమతము లారా! మీకెందు నెగ్గుచేయను. సుఖముననుండు'డని చెప్పి వెడలిపోయెను. అంత కచ్చ పావళి అతిసంతోషముతో నుండెను.

అట్లగుటఁ బరస్పరవశ్యులగుబంధువులు కమతముల వలె నాపదగడవఁగల్గుదురు. ఇకనైన నామాటలంగీకరించెద రేని వినుఁడు. కంఠమూలమునఁగదిసియున్న ఈయురు లుడిచి కొనిపోవునుపాయములేదు. కాని చావకుండఁగలఉపాయము గలదు. దానికి మనలోమన కైకమత్య మత్యవసరము. అట్టి శిష్యులు మెట్లందురా? ఈజాలమునొడ్డినవేఁటకాఁడు వేఁగుట తోడనే వచ్చును. వాఁడువచ్చునప్పటికి మనమందఱ మపగత ప్రాణులవలెఁబడియుండవలెను. అట్లుంటిమేని మనలనురులఁ బాపి 'యివిచచ్చిన'వని కిరాతుఁడు మనలనుజంపుటమాని పటముక్రిందదిగవైచును. వాఁడుచెట్టుదిగివచ్చునమయమునం దెవ్వరమును బట్టువడక యెగిరిపోవుదము.'

నుతిమంతునిఉపదేశమునకు మరాళములు సంతసించి పవి. 'ఇది లెస్సమత'మనినిశ్చయించి యవి అపగతప్రాణు లట్లుపడియుండెను. వేఁకువ వేళ నిషాదుఁడువచ్చెను. ఆవిహాగ మూఢముపడియున్నచందముగనుఁగొని యురులచే మెడలు దిగిసివులుఁగులుమరణించినవనుచు వటమెక్కి యొకటొక టిగా వానిని క్రిందపడవైచెను. అట్లు వానినిన్నిటినిప్రావుగఁ నిగవైచినవెనుక ఆహంసలెల్ల నిలువక సంధ్రమమున నెగిరి

పోయెను. అప్పటికింకను మతిమంతుఁడు కడపటి శాఖయం దురులలోనుండెను. మతిమంతునిరాకఁదలంపక యతిభయమున నాయంచ లక్ష్మిపోవుటచూచిబోయఁడు 'ముండవులుఁ గులు నన్ను మోసపుచ్చినవి'యనియలిగి మిగిలియున్న ఆహం సనుడాసి మెడనులిమిచంపివేసెను.

చూచితిరిగదా! మతిగఱపినమతిమంతుఁడు సితచ్చ దోత్కరముచేతఁజెడినవిధము. మతియు, ధృతియులేనివెట్టి వారికి మతిగఱపినసుమతికిఁ బ్రమాదమువచ్చును. మతి మంతుఁ డావిధమున హతుఁడయ్యెను. మిగిలినహంసలు దుఃఖాయతనములయ్యెను. ఇదియంతయు నొకనాఁటిరాత్రి కాకమునకుఁదావొసఁగినఫలము. కావున, మంఢూకేశ్వరా! ఈసర్పము మనయావాసముఁజేరేనేని మనకతిశయదుఃఖము కల్గును. దీనికి మననివాసమునకువచ్చుత్రోవ నెఱిగించునుద్దేశము మానుము. అధికకరుణామతివై యితనికి నీ వుపకారముచేయఁగడంగుచున్నావు. అట్లు చేయుటకు ముందు పాత్రాపాత్రతల నెంచిచూడుము. క్రూరులగువారు ప్రత్యుపకారముచేయఁజాలరు సరికదా మంచివారిపయి తప్పులనాఠో పింతురు. పూర్వము కారండవచయమునకుఁబ్రత్యుపకృతిఁ జేయక వానిపయినిందమోపినకాకులకథ నెఱుంగరా? చెప్పెద వినుఁడు.

పురాతనకాలమునందు కోసలదేశమున ధారాసనుఁ డనురాజుండెను. నయధర్మపథములనువదలి ఆతఁడు ప్రజలు భయపడునట్లుచరింపఁదొడఁగెను. ఆరాజుచేయునెఱుగుకారణముగ నాజనపదమునఁ గఱవునంభవిగచెను. ఆరాష్ట్రమున

నుండుకాకితండమెల్ల నాసమయమున నొకచోటఁగూడుకొని
 'మునుపటివలె నిక్కడ ముంగిళ్లయందు నెండువులుగానరావు.
 ఎంగిలిమెతుకులైన జనులు చల్లుటలేదు. ఇచ్చటిజనులు
 పూర్వమువలె బలులొసంగుటలేదు. కావున నిచ్చటివెడ
 మాయపుటాసలనెల్ల వేగముగవిడిచి మఱియొకచోటికరిగి
 నేర్చినవిధమునఁ గడుపులునిండించుకొనుటమంచిపని'యని
 నిర్ణయించుకొనినవి. అట్లు నిశ్చయించి కాకులుతమ దేశమును
 విడిచి పొట్టకూటికై నెందేనిచనుచుండెను. అప్పుడు
 త్రోవలో నొకచోట కాసారములోనున్ననీరుకాకులు వానిని
 చూచెను. చూచి జాతిత్వమాత్రనిబద్ధమగు బాంధవమున నా
 నీరుకాకులు కాకులనుచేరఁబోయి యద్దినరాత్ర మచ్చట
 నుండఁబ్రార్థించెను. అప్పుడు వాయసము లచ్చటనిలచెను.
 మొదట కాకులు కాసారమందలితియ్యనీటినిగ్రోలినవి ;
 పిమ్మట తటముననున్న ఇమ్మగుచెట్లనీడల విశ్రమించినవి ;
 అప్పుడు వారిఖగములుప్రోకలుగట్టితమముందఁజెట్టినచేప
 లను తిని పేరాఁకలిసంతయుఁదీర్చికొన్నవి. అట్లు కాకులద్దిన
 రాత్రముండి వేకువవేళ ప్రయాణమైనవి. అంతట నీరుకాకులు
 వచ్చి 'మీ రేపని కేదేశమునకుఁబోయెద'రనిప్రశ్నించినవి.
 దానికిఁ జిరంజీవములు 'మేమువసించు దేశమునఁ గలువుగల్గి
 నది. అగుటచే మాకాహారములేకపోయినది. కావున మేము
 పండినభూములనువెదకికొనుచు నితర దేశములకుఁబోవు
 చున్నా'మనిబదులుచెప్పినవి. అందుమీఁదఁ గారండవము
 'లల్లయినచో నెక్కడికో పోనేల! ఇచ్చట నిలువుఁడు. ఈకొల
 నెన్నడునింకదు. ఇందు జలచరములుచాలఁగల'వనిచెప్పెను.

ఆమాటలకు వాయసములు 'మే మీఁదువెరవులేనివారము. సీటిలోనీఁడక యామిషములులభింపవు. అగుటచే నిచ్చట మే మేవిధమున నుదరములఁబోషించుకొనఁగల?' మనెను. అందు మీఁద నీటిపక్షులు 'మే మావిధమెఱుఁగుదుము. మిమ్ముల మఱియొక చోటికిఁబోనిచ్చుట మాకు ధర్మముకాదు. మీ రూరక కొలనిగట్టుననిలిచియుండుఁడు. వలసినపుడెల్ల వారి చరములఁ దృప్తికలుగ మీకుఁ బెట్టుచుండు' మన్నవి. సరే యని కాకు లచ్చటనిలిచినవి. జలపక్షులు క్రొవ్విసచేపలను బయటపడ వేయుచుండెను. వానినిమ్రుంగి కాకులు సమీపమం గలిచల్లని చెట్లనీడలఁగ్రీడించుచుండెను. మిక్కిలిబలిసి యాకా కులు చాలప్రాద్దులు సంతోషమున నచ్చట నేయుండిపోయెను. తొంతకాలమునకుఁ దమ దేశమున దుర్భిక్షముతోలఁగుట తెలిసికొని తిరిగిపోవనిశ్చయించి యాకాకులు తమలోఁదా మిట్లువిచారింపఁదొడఁగెను. 'ఈకారండవములు మన కుపకారముచేసినవి. ఇప్పుడు మనము వీనిఁగన్న మొఱిఁగిపోవలయును. లేనిచో వీనికిఁ బ్రత్యుపకారముచేయుశక్తిమన కేది?' ఆపలుకులువిని యందుఁ గొన్నికాకు లిట్లుచెప్పినవి. 'వీనికిఁ జెప్పకుండఁబోయినచో దొంగతనమనిపించుకొనును. చెప్పి ప్రీతితో వీ రనుపఁగాఁబోయితిమేని వీరికి ముందెప్పుడైన ప్రత్యుపకారముచేయవలసియుండును. ఇవిచేసినడపకారము నకు మన మప్పుపడిపోనేల? వీనిమీఁద నేదైననొకతప్పు నారోపించుదము. దానితో నదియెల్లఁజెడును.' అప్పుడు 'వీరి మీఁద మోపుటకు దోస మొకటికలదా?' యనివెడకి కొఱతలు గనుఁగొని కాకులన్నియును జలపక్షులకడకుఁజని వానినుద్దే

శించి యిట్లుపలికెను. 'మానామము చిర జీవము. మా
 కొకటిలక్కాదు. ఇష్టమువచ్చినచోటికరుగక యిచ్చట
 మీమూలముననాగితిమి. ఆగి మీచేఁ బరిభవములఁబొంది
 తిమి. నెలమిఁదపదిప్రొద్దులునిల్చినమాత్రముననే మీరు
 మా కెల్లప్పుడునుఎంగిలిపెట్టినారు. మీరు కిల్చిషవర్తనులు.
 ఎట్టివారికైనను లోకమునం దక్కఱుకలుగకుండవు. ఓడల
 బండ్లును, బండ్లనోడలును వచ్చుననుట మీరువినలేదా? ఇట్లు
 మీకుఁ జేయఁదగునా? అదియునుగాక మీరుపుచ్చములను
 మాటిమాటికి మాకుఁజూపుచు నస్వచ్ఛలయి నీటఁగ్రుంకెడు
 తుచ్చులు. అట్టిమిమ్ము మే మేమనితిట్టఁజాలుదుము? మాలో
 నగముమంది వ్రతనియమముగలవారు. సరసిఁగ్రుంకుచు
 మీరుపుచ్చములఁజూపఁగాఁజూచుచుఁగోఁతలుచుట్టుకొనిన
 నట్టివారిచ్చటచేరినదిమొదల హారముముట్టకున్నారు. మీ
 కొఱగాములుసర్వము మీ కుండునుగాక!' అనిపలికి కాకులు
 మిన్నుకలఁగిపోవునట్లు కావుకావనియఱచుచుఁ బూర్వదేశ
 మునుబట్టిపోయెను. కాఁబట్టి ఉత్తముఁడు తనదయపెంపున
 నుపకారముచేయఁగాఁ గిల్చి ఘండు ప్రత్యేపకారమువెద
 కఁడు. సరికదా పైపెచ్చు అపకారముచేయును. ఆపద
 కల్పించును.''

కృష్ణరూపిచెప్పఁగాఁ గప్పలరా జిదియంతయువి నెను.
 అయిన నారాజు పాముఎడల స్నేహమువిడలేదు. అప్పుడు
 వృకోదరుఁడనుప్రధాని తనపతి కిట్లుచెప్పెను.

“తులువ కావదమూడినప్పుడు చెలియైతగువాఁడు
 చక్కఁజేయుటయెంతయిఁ బులికి నొకమానిపోటుఁబులుఁ

గుపకారముచేసినవిధముననగును. ఆకథ యెట్లందురా? వినుఁడు.

తొల్లి యొకకాంతారమున శార్దుల మొకటియుండెను. అది యొకముసలిమృగమునుజంపి దాని నెత్తురుగ్రోలి యాఁకలిబాధనలయించుకొనుటకు దానిమాంసమును భక్షించెను. అప్పుడు పెద్దపులికోఱలసందునఁ జిన్నయెముకలు గ్రుచ్చుకొనెను. పులికి నెముకలుగ్రుచ్చుకొనినబాధ దినక్రమమున హెచ్చెను. భుక్తిఁగొననేరక యాపులి నోరు తెఱచి కొని చొంగకార్చుకొనుచుఁబడియుండెను. పులినిజూచి చెంతచెట్టుపయినున్నద్రుమకుట్టవిహంగము 'వ్యాఘ్రురాజా! అట్లెలకూసెదవు? నో రొకమాఱునుమూయవేమి? కాళ్లఁ జుట్టినతీఁగెలనైనను తెంపలేకున్నావు. నీ కీవిధమైనయాపద కల్గుటకుఁగారణమేమి? అక్కటా! ప్రతికూలుఁడయినచో విధాత యెంతటివారినిన నిడుమలఁబెట్టునుగదా!' అనియెను. అందుమీఁద వ్యాఘ్రము తనబాధలకుఁగలకారణమంతయుఁ జెప్పెను. విహంగ మప్పు డుదారబుద్ధితో 'నుపాయముచేత నేను నీ కీబాధఁదొలఁగించెదను. నా కేమిమేలొనరించెద' వనియడిగెను. అప్పుడు పెద్దపులి 'నెచ్చెలీ! నీవు నా కుపకారముచేసి యీబాధబోఁగొట్టెదవేని యొక్కమేలనిమితి చెప్పనేల? నిన్ను నాయూప్తసఖునిఁగఁజేకొని దేవనమున నేజంతువునుజంపినను దానిమాంసము సగము నీకిత్తను. మఱియు నీ వేహితముఁగోరిననుచేయుదు'ననినమ్మపలికెను. 'అట్లయివ నీవదనమువిప్పుగఁదెఱవు'మనినియమించి విహంగ మతినిపుణతతో, సాహసముతో దానినోటిలోఁజొచ్చి దంష్ట్రకలు పాద

మునఁగొనితన్ని సంధినున్న యెముకల ముక్కుననూఁదిపట్టి కదిలించి పెటికి యధిక వేగమున వెడలివచ్చి చెట్టుకొమ్మ నెక్కి యెముకలనుమిసెను. అప్పుడు పులి నోటి బాధ తగ్గి దినక్రమమునఁ బుండాణిమానిపోయెను. అంతట నొకమాటాపులి యొక మహామృగమును వధించి దానిమాంసమును తినుచుండెను. అప్పుడాచోటికి ద్రుమకుట్టమువచ్చి కట్టెదుట నిలిచి 'మృగోత్తిమ! నాభుక్తికిఁ దగుమాంసము వెట్టుము. నాతో మృదువచనములు పలుకు'మనెను. అందుమీఁద శార్దూల మిట్లు పలికెను. 'నీ వెవ్వఁడవు? నీకు నేను మాంస మేల లంచము పెట్టవలయును? నీవు పక్షివి. నేను మృగపతిని. నావచనములఁ బ్రయోజనము నీ కేమి?' అందులకు ద్రుమకుట్టము 'శార్దూలపతీ! నన్నెఱుగవా? నీవదనకుహరములోఁ జొచ్చి దాడలసందుననాటి నశల్యములఁ బెటికినన్నే హితుఁడను. అట్టి నన్ను మఱవ నీకుఁ జనునా?' యనిమాట పలికెను. ఆమాటలకుఁ బులి నవ్వుచు ద్రుమకుట్టముతోఁ 'గాయలుడివోయినట్టి వృక్షము, పాడియెల్లఁ గడచిన ధేనువు, ఏఱుగడపినవాఁడు, కార్యము తీర్చినవాఁడును అప్పుడే కాని పిదప నాదరణీయులు గారు. అది యెట్లందువా? విషినాంతరములందు బహుసత్విములఁ జంపుచుఁ గృపయొక్కింతయు లేనివాఁడను నేను. అట్టి నావదనముఁ గ్రీడారతిఁ జొచ్చితివి. అప్పుడు నిన్ను కోపమున మ్రింగినచో నీవు బయటికి గాఁగల్గియుందువా? మ్రింగకవిడిచి పుచ్చుటయే నీ కుపకారము. ఇంతకంటె ఉపకార మేమున్న నో యూహించుకొను'మని ప్రలాపించెను. అప్పటి కేమియుఁ జేయునదిలేక ద్రుమకుట్టము తొలగిపోయి యాత్మగతమున

‘భూమిమీది ధూళి పాదాహతమైయెగసి తొక్కినవానితల వట్టుచున్నది. ఒకనిచే నలంపఁబడి వానిఁదొడరఁదలఁకినవాఁ డట్టిధూళికంటె తక్కువయగు’ననితలపోసెను. పులి కేదైన కీడొనరింపఁదెంపుఁజేసికొని యాపులుఁగు సమయముకొఱకు వేచియుండెను. ఒకప్పుడు శార్దూలము కన్ను మొఱఁగియుం డెను. అదికనిపెట్టి విహంగము పులికన్నుఁబొడిచి నిండిన సంతోషముతోఁ జెట్టుకొమ్మనెక్కి హాస్యప్రౌఢవాక్యముల నిట్లనియెను. ‘మృగమా! వినుము. పోయినకంటికి విచారంపకుము. రెండుకన్నులునుబొడవకుండినందులకు సంతోషింపుము. ఒకకన్ను మిగిలియుండుటకు సంతసముఁజెందుట నీ కుచితము.’ ఇట్లుపలికి బులుఁగు నిజేచ్ఛఁజనియెను. పులికిఁ గన్నుబాధ యెక్కువయ్యెను. అది యావనమచురునట్లు వాపోవఁదొడఁగెను. తుడకుఁ గృతఘ్నత్వమునఁజనిపోయెను. కావున మహాబలులైనను ధీమంతులకెఱులుచేసి బలహీనులై కీడుపొందుదురు. మ్రానిపోటుఁబులుఁగును బరిభవించి తొల్లి పులి చెడినవిధముఁజూచితిరిగదా!’”

వృకోదరుఁ డిట్లుచెప్పెను. అప్పు డాభేకములనుద్దేశించి భయదర్శక మీవిధముగాఁబలికెను.

“నే నొకపుడిసెఁడుతాగినమాత్రమున నీ నూతి జల మంతయుఁ దఱిగిపోవునా? నీళ్లమాత్రమునకై నాతో నేలఁ బెనగులాడెదరు? ఇంతనిష్ఠురలోభము పూనరాదు. తగు మాత్రమేకాని లోభగుణము మిక్కిలికూడదు. అతిలోభ గుణమువలననేగదా మృగధూర్తుం డొకఁడు పూర్వము మృతినొందినాఁడు? ఆకథ యెట్లందురా? వినుఁడు.

విజపురప్రాంతమందలి విసినాంతరమునకుఁ బోయఁ
 డొకఁడు వేటకుఁబోయెను. అచట వాఁడు వనహస్తీకొక
 దానినిగనుఁగొని పుట్టనెక్కి బాణమున దానితోండముఁద్రుంచి
 చంపివేసెను. వాఁ డెక్కియున్నపుట్టలోనుండివెలువడి యిం
 తలో పామొకటి వానిని గఱచెను. అంత వాఁడు మొలనున్న
 వాఁడికుతారముతో నానాగమును వధియించెను. పిమ్మట
 వాఁడును నేలఁగూలిచనిపోయెను. అచ్చటికి నక్కయొక్కటి
 వచ్చెను. పడియున్న జంతువులనుజూచి సంతోషించి యిట్లు
 తలపోసెను. 'నా కీయేనుఁగుమాంస మాఱు నెలలకుసరి
 పోవును. మానవకళేబరము సప్తవాసరములువచ్చును. సర్ప
 మొకదినమునకుఁజాలును. నేటి కివి యెంగిలిచేయుటయెందు
 లకు ? బోయఁడు వింటనిడినసరము లీపూఁటఁగడపఁజాలవా?
 చాలకపోయినను ఒకనాఁటితోఁ బ్రాణముపోదు.' ఈవిధ
 మునఁ దలఁచి యానక్క యొక్కవెట్టియున్నధనువుఁగదిసి
 దానికొమ్మును దనగొంతుఁగ్రోలునమోచియుండఁగా గొన
 యమునరములుకొఱకఁదొడఁగెను. సరము లొక్కటొకటి
 కొఱకఁగా గొనమెల్లఁద్రెవ్వి ధనువుకొమ్మెగసి నక్కకంతము
 నాటి పెడతలకుదూసివచ్చినది. అప్పుడు నక్క కూసికొనుచుఁ
 నేలఁగూలిమరణించినది. అట్లగుటవలన లోభ మెంత
 మాత్రము పనికిరాదు."

పాముచెప్పిన యీపలుకు లాఁజేపించుచు అసారియను
 కప్ప యిట్లువచియించెను.

"లోభముకూడ దేని యతివ్యయశీలత్వముమాత్రము
 మేలైనదా ? దుర్బుధులు పెద్దటికముకొఱకుఁ దమకలిమికి

మించినవ్యయములుచేసిచెడుదురు. దురైశ్వర్యమహిమవలన నారికేళబకమనుపులుఁగుపొలిసినకథ మీరు వినలేదా? చెప్పెదను. వినుఁడు.

విస్తారజలములేనియొకమడుఁగుక్రేవ నున్నతమగునారి కేళవృక్షమొకటిగలదు. మడుఁగునందలిచేపలఁబట్టితినుఁచుఁ జీకుకొక్కెరయొకటి యాకొబ్బరిచెట్టుమీఁద వసియింపు చుండెను. అది యొకనాఁడంబరమునఁ బదివేలుబకాదివారి పక్షులుపోవుటచూచెను. 'అల్లదే! నాకొలముసాములుపోవు చున్నా'రనితలఁచి యది వాని కడ్డముగఁబాటి యెక్కుడు ప్రీయములుకావించి 'మీ దూరకపోవుటతగదు. ఆకనిపించు భూజమున నాయావాసము. బాంధవాభిరంజనమగునట్లు మీ రచ్చటికిరావలయును. అచ్చటఁ గొలనొక్కటిగలదు. ప్రశస్త రుచులతో నక్కడ నాహారములు, జలములు లభ్యమగును. ఇక మాటలెందుకు? కులమువారెల్లఁబొగడునట్లు విందు చేయఁగోరెద'ననిప్రార్థించెను. ఆప్రార్థనావాక్యములకు బుద్ధి మంతములగువిహంగములుకొన్ని 'మమ్మాపవలదు. నీవు గుణవంతుఁడవు. స్వకులమువారిమీఁద నీకుఁగలిగిన భక్తి ప్రీయములకు సంతోషమైనది' యన్నవి. అయినను నాబ కము వారిమాటలువినలేదు; తనపట్టుపడలేదు. అప్పు డాపక్షు లలోఁగొన్ని దానితో 'నీయాధ మనంతము. ఇందఱునిలుచు టకు నీయింటఁజిోటులేదు. నీవుచెప్పినఆలోయములు, ఆహార ములు మాకుఁ దెలియనివికావు. అవి యల్పమాత్రములు. ఆమడఁగునందలిచేపలు నీ కొక్కనికిమాత్రము వర్షములు కురియువఱకు సరిపోవును. కావున మమ్ముపోని'మ్మనిపలికి

నవి. ఆమాటలకుఁ గొక్కెర 'బంధువులదయవలన నన్నియుఁ గలుగును. కావున మీరు వచ్చితీరవలయును. అట్లురాక నన్నుఁ ద్రోచిపోయినచో మీ రెల్లఁ గ నుఁ గొ ను చుండు నిప్పుడే ప్రాణములువిడుతు'ననిమూర్ఖించెను. అప్పు డాపతత్రీ కోటి 'ఇతఁ డట్లనుచుండఁగాఁ గడచిపోయి మనము వృధా పాపముఁబొందనేల?'యని కొక్కెర యింటికిఁబోయెను. అట్లు పోయి మడుఁగంతయువెరఁజాడి మందుకైనమశ్యములేకుండ మ్రింగి రాత్రియుండుటకిక్కడచోఁబుచాలదని ఆ వి హ గ ము లెగిరిపోయినవి. పిమ్మటఁ గొక్కెర కొన్నిప్రాద్దులు చేరాఁ కటమ్రగ్గిమరణించినది. కావున వ్యవసాయముకొలఁది, దేశ విధము, కాలము, పూర్వసంచితమగుసామ్మ విచారింపక వ్యయముచేయునతఁడు దీనతఁజెంచును. ఆయవ్యయముల క్రమము కమండలువునుజూచి తెలిసికొనవలయును. కమండ లువు జలమునుగ్రహించునపుడు పెద్దవాతనుగైకొనును; వెడ లించు నెప్పుడు నన్నముగవెలాగును. అట్లే యాయము మోచుచుగాను, వ్యయముతక్కువగాను ఁండవలెను."

అసారిచెప్పినఈమాటలకుఁ బ్రతిగా భయదర్శక మీ విధమునవాక్రచ్చినది.

"ఉచితలోభము కర్తవ్యము. అతిలోభ మొప్పుదు. అతిలుబ్ధతవలన ధనగుప్తుండనువణిజునివిత్రమంతయు భూపతి పాలయినకథను మీరు వినలేదా? చెప్పెదను. అనధరింపుఁడు.

భూమికిభూషణమయినఉజ్జయినీనగరమున ధన గుప్తుఁడు, వర్ధమానుఁడుననునిరువురువర్తకులుండిరి. వారధిక ధనప్రపూర్ణులు; స్నేహితులు. జీనవుదీవియం దినుమును,

బసిండియు సరికిసరియని తెలిసికొని యచ్చట వర్తకముచేయఁ దలంచి సెట్టులిగ్గఱును చెజ్జియొకనావయు నాయితముచేసి వానినినుముతోనింపి పయినమయిరి. ఘనతరంగభంగురగభీర పయోనిధిలో నావమీఁద నరుగుచుండఁగా వర్థమానుని మహాజ్వరము తాఁకెను. అప్పుడు ధనగుప్తుఁడు వానితో 'నెచ్చెలీ! శరనిధియాత్రకు, నచ్చటిబేరసారములకు నే నొక్కడనేచాలుదును. నీవు తిరిగిపోమ్ము. నీబేహారము నేను సాగించి నీధనము నీకిత్తును. స్నేహితుఁడనయియుండి మఱి యొకవిధముగాఁజేయుదునా? కావున మఱిలిపోమ్ము. నీవు గల్గిన సమస్తశుభములుకల్గు'నని చెప్పెను. వర్థమానుఁ డింటికి వచ్చెను. ధనగుప్తుఁడు జీనపుదీవికిఁబోయి యినుమునకు రెండెత్తులచొప్పున కనకముగైకొనెను. అట్లుచేకొనినసువర్ణమును నాలుగుఓడలకెత్తించి యానందగర్వమున నింటికివచ్చుచుండెను. నావలు సముద్రమధ్యమునకువచ్చెను. అప్పు డాతఁ డిట్లుతలపోసెను. 'వర్థమానునిఒకయోడయినుమునకు రెండు యోడలకనకము నే నెట్లియ్యఁగలను? ఈసొమ్ములో నాతనికి వీనమైనసీయఁజాలను? వెనుక వర్థమానుఁ డాయాసపడి కూర్చినతనసొమ్ములో నాకు సగభాగమిచ్చియున్నాఁడా? నేనిపు డేల నాతని కీయవలయును? ఎక్కడి చెలితనము? నాకాతఁ డెక్కడిచుట్టము? ఈసముద్రములో నిప్పుడు మునిగిన ఆతనిసఖ్యము నన్ను చక్కఁబెట్టఁగల్గునా?' ఈవిధముగాఁ దలంచి ధనగుప్తుఁడు వర్థమానునితరపువారలనెల్లర నీటిలో పలఁద్రోయించిచంపించెను. పిమ్మట దగ్గఱరేవునదిగి పురముఁ జేరి యచ్చట నాలుగుయోడలసువర్ణమునుబాతిపెట్టించి ఆత్మ

నివాసమునకుఁబోయి దరిద్రతాభర మచ్చుపడునట్లుండెను. అప్పుడు వర్ణమానుఁడువచ్చి యన్యోన్యస్థమాగమోచితములయినమరియాదలనడపి 'నేను బీదపడితిని. నాకుఁ బెక్కు పాట్లుగల్గినవి. ఉన్నసొమ్మంతయుఁ బోఁగొట్టుకొంటిని. నీవు తిరిగియెప్పుడువత్తువాయని కనిపెట్టుకొనియున్నాను. తుదకు నీవు వచ్చినావు. నీ వేవిధమున లాభముకూర్చినావు? ఎట్లు తిరిగివచ్చితి'వనిప్రశ్నించెను. సుకృతఘస్మగుఁడయినధనగుప్తుఁడందుమీఁద లేనిదుఃఖమునటించుచు నిట్లువచించెను. 'అన్నా! యేమనిచెప్పుదును. దైవమంతయుఁ బాడుచేసినాఁడు. మున్నీరెల్లనుదాఁటి అమ్మెడుపురముఁజేరి యందొకయింటిలో నినుమంతయుఁబెట్టించితిని. చెప్పిన నమ్మవు. వినుట కసత్యముగానుండును. ఆలోహమునంతయు నెలుకలు మూఁడురాత్రులలోఁదిని వేసినవి. కొండంతయినుములోపల— ఏమిచోద్యమోగాని—పాతికయెత్తయిననుండనీయక ముండయెలుకలు తిని వేసినవి. అప్పు డక్కడనుండుటకే నాకు సిగ్గయినది. కావున వెంటనే సముద్రముదాఁటివచ్చితిని. తెవుళ్లవలన నీవారు చనిపోయినారు. అచట రోగములువిస్తారము. తిరిగి వచ్చుసమయమునఁ జెప్పరానిబాధలుగలిగి చాలనలజడిఁ బొందితిని. మిక్కిలిపాపాత్ముఁడను. స్నేహితుఁడవగునిన్నుఁ జాలఁజెఱచితిని.' ఇట్లు వచించి ధనగుప్తుఁడు వర్ణమానుని సాగనంపెను. 'తప్పక యిది యసత్యము. వంచించి నాధనము నీతఁ డపహరించినాఁడని తెలిసికొని వర్ణమానుఁ డచట నేమియుఁబలుకక నిజగృహమునకుఁబోయి యిట్లుతలపోసెను. 'నమ్మనేకూడదు. ఒకవేళ మొదటనమ్మి యితరుల నాత్మ

కార్యమునకుఁబంపిన, నందు వారుమోసముచేసినచో గుఱు తెఱుఁగక వేగిరపడుటెల్ల వెఱ్ఱితనము. సొమ్ములయెడ నెవ్వరిని నమ్మఁదగదు. నమ్మకుండిన భూమియందు జరగదు. సొమ్ముగలవారికి నర్హుల నమ్మఁగాఁ గీడైనచో నేమియనఁగలము? తనదేహమే నిత్యముకానప్పుడు తనధనముసంగతి చెప్పటయెందులకు? తాను, తనధనమును దైవధనములు, కావున నాధన మా దైవఘనముచేసినట్లెల్ల నగుచుండును. చెలి తనమునఁదన్నుఁజెఱచినతులువను ప్రియములుప్రకటించుచు, బలుకులతీపులఁజూపుచుఁ జెలియైవర్తించి చెఱుపవలయును.' ఇట్లునిశ్చయించి వర్థమానుఁడు ధన గుప్తునియెడ దట్టపు నెయ్యముప్రకటించుచు నొకనాఁ డాతనికుమారుని లాలన చేయుచుఁ దనయింటికి నెత్తుకొనివచ్చెను. వర్థమానుఁ డా బాలుని నెవ్వరు నెఱుంగఁజాలనిచోట దాఁచెను. కొంతసేపటికి ధనగుప్తునివారువచ్చి 'బాలునిఁదెండ'నియడిగిరి. తీవ్రదుఃఖ మగుఁడయినట్లునటించుచు వర్థమానుఁడు 'అయ్యో! యేమి చెప్పదును? నాచేతిలోనుండఁగా గ్రద్దయొకటి బిడ్డను తన్ను కొనిపోయినది. ఈసంగతి సెట్టికిఁజెప్పటకు నాకు మొగము చెల్లకున్నది'యనిపల్కెను. ఆమాటలు వారు ధనగుప్తునకుఁ దెలిపిరి. అందుమీఁద నాతఁడు దెబ్బతిన్నపులివలెమండిపడి 'లోకములో నెప్పుడైన నిట్టి సంగతులు వినియున్నారా?' యనుచు రాజువద్దకుఁబోయి ఫిర్యాదుచేసెను. అప్పుడు రాజు వర్థమానునిరప్పించి 'ఇంత నెఱవాదివి. ఇట్లు బొంకఁదగునా? బాలకునిగ్రద్దయెత్తుకొనిపోయెననుట యే యు గ ము నం దై న నేదేశమునందైనఁగలదా?'యనిప్రశ్నించెను. అప్పుడు మడి

చేతులుకట్టుకొని వర్ణమానుఁడు రాజున కిట్లనివిన్నవించెను. 'దేవరవా రిందునిజము పరికించితిరి. సర్వము తమరుభావ ములోనెఱుఁగఁదగును. రెండునావలయినముసంతయు నెలు కలుతినుట భూలోకమున నెచ్చటనైనఁగలదా? నావెఁడునాధన మపహరించి సెట్టి యిట్లుచెప్పినాఁడు.' ఆవిన్నపమాలించి జనపతి 'ఇది యెట్లు?'ని ధనగుప్తునిఁజూచియడిగెను. అప్పు డాతఁడు 'అధిపా! ఈతనిదొకటియు నాదొకటియు రెండు యోడలయినముఁదీసికొని చీనాద్వీపమునకుఁబోయితిని. కొని పోయినయినముసంతయు నితనిదురదృష్టవశమున నెలుకతం డము భక్షించెను. కాని ఇతఁడా యోడెఁడినుమునకు నోడెఁడు బం గార మపహరించితినికల్లలాడుచున్నాఁడనిచెప్పెను. వర్ణమానుఁ డప్పు డారాజునుద్దేశించి 'రాజా! ఆమాటల నవధరింపుము. రెండుయోడలగుము మూషికకాండము భక్షించెననుమాట కల్లగాకుండెనేని గ్రద్ద పిల్లవానినిగొని పోవుటయుఁ గల్లకా'డనెను. ఆమాటలకు రాజునవ్వి సచివా వళిఁగనుఁగొని 'యంతటిమేటిబొంకున కిది సరిపోలు'ననెను. పిమ్మట ధనగుప్తునిఁజూచి 'యిట్టిమాట లిఁకసాగవు. ఎలుక లినుముతినునా? ఇంతటిమానిసివి. ఇట్లుపలికిన విని ప్రజలు నవ్వరా? అతనివిత్రము నిపుడయిన నాతనికి'మ్మనియాజ్ఞాపించెను. అప్పుడు ధనగుప్తుఁ 'డితఁడెచ్చినయినమున కినుమే యిత్తును గాని కనకమేలాఇత్తు?'ననెను. ఆమాటలకు మండి పడి జనపతి తనవద్దఁజనవుగలలెంకలతో 'ఓరీ! కోమటి ముక్కున నీరెత్తుఁడు. మేము కోపింపకున్న వీఁ డడ్డులేక నోరికివచ్చినట్లు వదరులఱచుచున్నాఁడనిచెప్పెను. లెంక

లంతఁ ద్రోసికొనుచుఁజనఁగా ధనగుప్తుఁడు 'అయ్యా! బాంకి తిని. కనక మొకయోడెఁడుమాత్రముకలదు. మీయాన. నిజముగా నంతకన్న నెక్కువలేదు. అతనిఅర్థ మాతని కిప్పింపుఁ'డనిపలికెను. ఈతనిమాట నిజముకాదని రాజు వచించెను. భటు లింకను ధనగుప్తుని గాధపెట్టిరి. అప్పుడు ధనగుప్తుఁ డినుమునకురెండింతలుపసిఁడికల్లుటయుఁ, జెలికానిభటులను తాను చంపించుటయుఁ జెప్పి నాలుగుయోడలధనమును తాను శాఁతిపెట్టినస్థలము వారికిఁజూపెను. అందుమీఁద రాజునవ్వి యాధనమంతయుఁద్రవ్వి తెప్పించి వర్థమానునకొనఁగెను. వర్థ మానుఁడు తనయర్థభాగము తన్నుఁజేరినఁజాలుననివిన్నవిం చెను. మిగిలినసగభాగమును, ధనగుప్తునియావదాస్తియు రాజుగ్రహించి యాతనిని దేశమునుండివెడలనడిచెను. అది మొదలు భార్య, పిల్లలు వెంటరాఁ దిరిపె మెత్తికొనుచు ధనగుప్తుఁ డిడుమలఁబడియెను. ఓడెఁడినుమునకు రెంఁడోడల కనకముగలిగినప్పుడు ధనగుప్తుఁ డల్పమేధత్వమున వలనుగలిగి మెలఁగ నేరఁడయ్యెను. లోభగుణమున ధనగుప్తునిప్రాభవ మావిధమున నడఁగిపోయెను. నామాటలు వినుఁడు. మీ లోభమును మానుఁడు. నీళ్లకై భూమిమీఁద నిట్టిలోభము వహింపరాదు."

ఇట్లుపలికి భయదర్శకము మునుపటివలె మండుక వల్లభునిస్తుతియించెను. తరువాత నిట్లువచించెను. "చిన్న తనమునుండియు నేను జీవహింసఁజేయనొల్లకుంటిని. అది యొకపెద్దవ్రతమని యిప్పుడు తడవనేల? జీవహింసను జేయువారి గాలిసోఁకినచోఁ గల్పషముగఁ దలఁతును." ఆపలుకులువిని


అభిజ్ఞానశల్యవంగము తనపతి కిట్లనియెను. 'అతినిష్ఠ, అనాచారము, అతిశౌచము, అశౌచము, అతినింద, అతిస్తుతి అనునివి ధూర్జలవిధములు. అత్యాచారపుమాటలు, అత్యంతస్తుతులు నిజములుకావు. ప్రత్యక్షక్రూరమయినపామువచనము లేలనమ్మెదవు? దానిసాంగత్య మేలకోరెదవు? నీవీనుల నిపుడు మావాక్యములుచోఱవు. తగినవారిసీతివచనముల నాదరింపనివారలపయి దైవముకూడఁ గోపించును. ఇది యెంతయునిజము.' ఇట్లుపలికి అభిజ్ఞానశల్యుడు మౌననియతుఁడయ్యెను. తక్కినవారుకూడ నూరకుండిరి. అప్పుడు పాము కప్పలరాయనిబొగడివర్ణించెను. ఆతనికి మేను పొంగెను. తత్క్షణమే కప్పలరాజు పామునకు లోనికివచ్చుటకుఁ దెరువెఱిఁగించెను. ఉరగ మంతటఁ గూపమునఁ బ్రవేశించి, నీళ్లుగ్రోలి, చిఱుకప్పల నెఱగొనుచుబలియుచుండెను. క్రమముగా నా పాము భయదాకారతఁ బేర్చి దర్దరములభక్షింపుచుండెను. నానాటికిఁ గప్పలు లయ మొందుచుండెను. మండుకసేన దశాంశ శేషమయ్యెను. ఇదిచూచి చుట్టుజేరి మంత్రులు, ప్రియులుతిట్టుచుండవినుచు భేకాధినాథుండు చింతఁబొందుచుఁ బాశ్చాత్యాపసంతప్తుఁడయి భుజంగముతో నిట్లనియెను. 'మండుకకులమునెల్ల మడియించితివి. మిత్రునివలెనుండి మా కిటులకీడుచేయుట నీకుఁదగునా?' ఆమాటలకు భుజంగమునవ్వుచు 'నీప్రధానులందఱును గడుఁ బాపకర్ములు. నిన్నును నన్నుఁ బొందనీయక వీరు నయవిహీనబుద్ధులయి కల్లలుప్రేలినారు. కావున వీరిని బ్రతుకనీయరాదు. బ్రతుకనిచ్చితిమేని వీరు వక్రభాషలాడి నీకును నాకును గల మైత్రి

హరింతు'రనిపలికి తన్ను మున్నుజొరసీయకయడ్డుపడినరాజు
 మంత్రులనందఱ నాతనియెదుటనే ద్రుంచివైచెను. కతిపయ
 దినములలో రాజునుదప్ప మిగిలినకప్పలనన్నిటిని దినివైచెను.
 అప్పుడు తనవారెల్లరుమరణింపఁగొంటరినై భీతస్వాంతుఁడయి
 కలుగులోదూరి మోమర్థమునోఁప నున్న మఁడూకాధిపుని
 జేరి పా మిట్లుపలికెను. 'నే నతి దాహమున నూతిదరిని
 కూపెట్టితిని. అయినను రాజ్యమదమున నన్ను వేగముగా
 రప్పింపకుంటివి. ఈజలముపట్టొకమహాజగమఁట! కప్పపురుగు
 లందలిప్రజలఁట! ఒకకప్ప వానికెల్లను రాజఁట! ఆహా!
 ఇట్టినగవు లెందైనఁగలవా? నగరిలోఁజొచ్చి నీపెద్దటికము
 లివుడు నాకుఁజూపెదవా?' ఇట్లు సాహసముతోఁబలికి భయ
 దర్శకము వాపోవుచున్న భేకాధినాథుని నాటోపముతోఁగఱచి
 చంపి భక్షించెను.

కావున బలవంతుఁడయినశత్రువునకు దూరముగాఁ
 జనవలయును. కార్యముకొఱకయి వాఁడు కలయవచ్చినను
 బేల్పడి బుద్ధిమంతులు వానినిగఱపింకొనరాదు." అని యిట్లు
 సుమతియెఱిగించినకథ విని సుకుమారి కామకరందికలు సంత
 సిల్లిరి. తమసఖని చాలఁగొనియాడిరి.



సుకుమారి క ప్రసంగము



అప్పుడు సుకుమారి క నెయ్యముతో నిట్లనియెను. “ఒక్కచోట మెలఁగెడి స్నేహమున మేఖలకు హితము చెప్పడదే శ్యము నీ వెన్నడును బెట్టుకొనవలదు. అది హితోక్తిని దెలియ నేరదు. అగుటచే దానిని చేకొనఁజాలదు. వివేకములేని వారికి హితము పదేశించుటయును, వారితోఁ జెలిమిచేయుటయును నీతిపరులకుఁదగదు. విహాగము కపిసహవాసమునఁ బొందిన ఆపద మీరు వినలేదా? ఆకథ చెప్పెదను. వినుఁడు.

ఒకయడవిలో నొక చెట్టుమీఁద నొకసూచీముఖము, నొక వానరము నెయ్యముగలిగియుండెను. ఇట్లుండ నొక నాటిరాత్రి మిన్నెల్ల నీలమేఘచ్ఛన్నమై యొక పెద్దవానగురి సెను. పిమ్మట నీదరగాలియు, సన్నపుఞ్జనుకులు నెడఁజెగక యుండెను. విపినచరములకు బాధమెండయ్యెను. మట్టినదిన మిడుఁగుఱుఁబురువువెన్న దీపముగాఁగ నాసమయమున గిజి గాఁడు తడయనితనగూటిలోఁ బ్రియదారతో సుఖముననుండెను. అట్లుండి యాపక్షి తనస్నేహితుఁడగువానరము చలిచే వణఁకుచుండుటచూచెను. అందుల కది వగచి నీడద్వారము నకుఁజనుదెంచి యతనితో నిట్లనిపలికినది. ‘ఉడుగక యొక్కటే వరుసని వానకువడఁకుచున్నావు. రాత్రి యుగమువలెనున్నది.

ఎప్పుడు తెల్లవాణును? నీబాధ యెట్లు తొలఁగును? చూచుచు నెట్లూరకుందును? నిన్ను రమ్మనుటకు నాగూటిలోఁ జోటు లేదు. నాయిల్లు మిక్కిలి నన్నము. ఓకపివర! పెక్కుమాట లాడెడి దేమి? ఇట్టిపక్షిజన్మమునొందినపుడే నా పౌరుష మడఁగిపోయినది. తనగృహమున స్నేహితు లెల్లను నభీష్టవస్తువులన్నియుఁబొంది మచ్చికపెచ్చునట్లుగాఁ జరింపఁజేయలేక పోయినందులకు సజ్జనుఁడు వెచ్చనియూర్పునించికొని, విన్నదనమునుబొంది విచారించును. అట్టివిచార మాతనికి మఱి యెట్టిదుర్దశచేతనుగల్గదు. సుజనుఁడు భూమిమీఁదఁ దనవారి కయిన యాపదల నెఱుఁగక యుండఁజాలఁడు; ఎఱిఁగి యూరకుండఁజాలఁడు; చూడకుండనుండలేఁడు; చూచిన హింపలేఁడు.' ఇట్లు తగుమాటలాడి పక్షి చెలికానిస్థితికి మిక్కిలి విచారించినది. మఱియు నిట్లుపలికినది. 'కాలుసేతులులేని వాడవుగావు. ఉండఁదగిన యాలయము మున్ను జేసికొనని పాపమున నీయట్టివాఁ డీనడిగాత్రి నిట్టిపాల్లు పడవలసివచ్చినది.' పక్షిచెప్పిన యీహితవచనములుచేకొనఁజాలక వెంగలికోఁతి 'ఏఁ డిరవున భార్యయుఁ దాను నుండి నన్నొక లుబ్ధునిఁగాఁదలఁచి ప్రేలఁదొడఁగినాఁడు. ఇట్టికుటిలుఁడు మఱి యొకఁడుగలఁడా? తనకంట! ఇల్లున్నదంట! తానుదొరయంట! నాకంట! ఇల్లులేదంట! స్నేహమున నీవులుఁగు గడుఁగ్రొవ్వొయున్నది. దీనిమద మడఁచెద'ననుచుఁ బక్షి గూడుగలచెట్టుకొమ్మ ఫెళ్లునవిఱచి చేరువనున్న బల్వలోదకమునఁ బడవైచెను. అప్పు డాపక్షి నీశ్యంబడితడిసినరెక్క

లతో భయమునఁ గూయుచున్న ప్రాణేశ్వరి నుడివితెచ్చుకొని మఱియొక చోటికిఁ గొంపోయి సుఖముగా నుండెను.

కావున వివేకహీనుల ద్రోవనుబోరాదు. బుద్ధిమంతుల కేని వారితో డి చెలిమి యేవిధమున నైన నాపదగల్గింపక మానదు. ఉపాయముచేత నేదయిన జేయవేచియుండుట, తప్పలనుబురిగొలుపుట, మర్మాంతర పరిహాసము చేయుట— ఇవి దుష్టసఖులగుణములు. అని సుకుమారిక యెఱిగించిన కథ విని మిగిలిన సఖులిరువురు నామెను మిక్కిలి గొనియాడిరి.



మ క ర ం ది క వ చ న ము



అప్పుడు మకరందిక యిట్లనియెను. “అరసిచూచితి మేని కుజనులు చెలిమియొనర్చినఁ గుమ్మరిపురుగులవిధమున నుండును. నీతిపరులు మిత్రులకు సొమ్మిత్తురు. అవసర మైనచోఁ దమప్రాణములఁగూడనర్పింతురు. బుద్ధిమాలిన దగుటచే నొకకపి దనకుహితుఁడైనను భూపాలునొకని జంపెను. వివేకియగుటచే నొకదొంగ శత్రుఁడయినను విప్రు నొకనిగాచెను. విమతినెయ్యముకంటె సుమతిపగ మేలు. ఆకథయెట్లందురా? చెప్పెదను. వినుఁడు.

మందరపురియం దొకరాజకుమారుఁడుగలఁడు. ఆతెడు కిరాతవృత్తినవలంబించెను. బుద్ధిమంతుల నాతఁడు దరికిఁజేర నీయఁడు. శైవమునం దాతనికి నక్షరాభ్యాసమేకాలేదు. గర్వోద్ధతచాపలమున నారాజకుమారుఁడు దుర్వర్తనుఁడయి యుండెను. ఆతనివలనసమస్తకష్టములఁబొంది యాతనిమం త్రులు బహులదుఃఖాన్వితులయి ఆత్మగతమున ‘అక్షరజ్ఞుఁడు గానియతనికి శాస్త్రపురాణాగమాదులురావు. గ్రంథాధిమ శక్తిగలుగక శుద్ధవివేకములేదు. వివేకశుద్ధిలేక కర్తవ్యకర్మ మెఱుగఁడు. కర్తవ్యమెఱుగక చేయుక్రియలవలన నరుండు తీరనికిల్బిషములఁబొందును. కిల్బిషములఁబొందినవాఁడు నరక కూపమునఁద్రెళ్లును. నరకవాసి పేదనరుండగును. పేదయై

కడుపుకొఱకుఁబాతకములుచేసి రౌరవమునఁగూలును. తిరిగి
 'వేదయైపుట్టును. ఇట్టియాపదకెల్లమూలము చదువులేమి.'
 అనిచింతించుచుండిరి. ఆరాజకుమారుఁడును నెలుక వేటల
 పేర నేగి పట్టణములోనిప్రజలయిండ్లు కూలఁద్రవ్వఁబంపును;
 డేగలకుఁ దొండలనేయఁబోయి ద్రాక్షామంటపములుగాసి
 చేయును; కోడిపోరులపేర వాడలఁదిరుగుచుఁ బొడఁగన్నకడ
 వలఁబొలియవైచును; వేటకుక్కలఁదెచ్చివిడిచి మందలలోని
 మేఁకలకుసికొల్పి మెచ్చియార్చును; కాలకింకరులవంటిభటు
 లతోఁగూడి మదమున వెడఁగుఁదనము, ప్రల్లదమును వేన
 వేలుచేయుచుండెను. ఉరులు, బోనులు, గూళ్ళు, గాలిపడ
 గలు, పరుసనిచెయ్యములు, భటులనుబొడిపించుట-ఇట్టిసరభస
 ములేకాని యాతని కితరములుపనికిరావు. ఆనరపతికుమారుఁ
 డొకవానరపోతమునుదెచ్చి వాత్సల్యముతోఁ బెంచుచుండెను.
 దానికి ఆయుధవిద్యనేర్పించెను. అది క్రమముగాఁబెరిగి పెద్దది
 కాఁగాఁ గంచుకముదొడిగి, కత్తినిచ్చి రాజు దానిని తనకుఁ
 గావలియుంచుకొనెను. ఒకనాఁ డారాజు మందిరోద్యానము
 నకు స్త్రీజనములతోఁబోయి విహారమునలెవ్వను. పిమ్మట
 నొడలు నిద్రాలసముకాఁగా వారినందఱు నక్కడక్కడవసి
 యింపుఁడనిపంచెను; వనచర మొక్కటితోఁడురాఁబోయి షరి
 మళమృదుసితపవనమునకు నెల్లవై నగురివెందపందిరినీడల గుఱ్ఱ
 సెజ్జఁ బరుండెను; 'నన్ను డాయవచ్చినజీవులనుఖండింపు'మని
 వానరముతోఁజెప్పి రాజు నిద్రించెను. కోఁతి పనిపూని భూహ
 తినిగాచియుండెను. రాజుకంఠమునవ్రేలాడుచున్నపూలదండ
 తావికి భ్రమర మొకటి యాసమయమునందక్కడకువచ్చెను.

చానిగని వ్యగ్రకోపమునఁ గోఁతి ఖడ్గమువినరెను, తేఱితోఁ
బాటు ధరణీకాంతునికంతముకూడ రెండయ్యెను. అవినీతుఁ
డయినపతిచేష్టలు చేటుఁ దేకుండునా?

ఇక వివేకియైనచోరుఁడు శత్రుఁడయినవిప్రునిగాచిన
విధము చెప్పెదను. వినుఁడు.

నందినీనామనగరమున బంధుకుఁడని యెడునొక
బ్రాహ్మణుఁడుగలఁడు. ఆతఁడు మొదటధనవంతుఁడే. కాని
యవిలంఘ్యమయినదైవఘటనమున నాతనికిఁ బేదటికము
వచ్చెను. అతనిపుత్రులు, పాపము! పిన్నవారు. కటిబద్ధ
మయినమాసినచింపిపాత, జడలుగట్టినపింగళకేశములు, దీన
మయిన యాననము, ఒడ్డాణమునకుమాఱురజ్జువలయము
గలిగి దుఃఖివ్యూహినియైయున్న తన గేహీనిని ఉత్కటభాష్పా
తుఁడయిచూచి బంధుకుఁ డాత్మిగతమున నిట్లుతలపోసెను.
'ఈదారిద్ర్య మొక శార్దూలమువలెనున్నది. బలవదైనవైమే
ఈపెద్దపులివక్త్రగహ్వరము. పలుతావులనుండి తెచ్చిన
యప్పులే దీనిమేనిచాఱలు. బాలకుదితమే దీనిబాబ్బరింతలు.
అరణ్యమువంటియాదుర్నిలయములో నీదారిద్ర్యశార్దూలము
భయంకరముగఁజరించుచున్నది. లావుకలిమిని దీనిని వెడలిం
చుటశక్యముగాదు. అయినను దీనిని బాపఁడగుయత్నముచేసె
దను. చిత్రవర్ణినిగరములో నాతమ్ముఁడు విపులుఁడున్నాఁడు.
అతఁడు గుణగరిష్ఠుఁడు; పూర్ణధనుఁడు. నే నీవిధమున
బీదనయియున్నసంగతి తెలిపితినేని వాఁడు విచారించి కొంత
ధనమొసఁగును. ఆధనమునుగొనివచ్చి యిచ్చట కర్షకుఁడ

నయ్యెదను. ఈలోకమున జీవయాత్ర గడుపువారు నాలుగు పాళ్లుగనున్నారు. భిక్షుకులు, సోమకులు నం దొకపాలు. విద్యోపజీవికులును, సేవావృత్తివలనబ్రదికెడువారును మఱి యొకపాలు. వ్యవహారమా డెడువారును, తస్కరులును మఱి యొకపాలు. కర్షకు లొకపాలు. మొదటిమూఁడుపాళ్లవారును నాలగవపాలివారిని అనగాఁ గర్షకులను అనవరతము నపహరించుచుందురు. అట్లపహరించియు వారు కాలక్రమమున నశింతురు. అపహృతమైనకొలఁదియుఁ గృషి వృద్ధి నందుచుండును. కావునఁ దగిన రాజుగలిగినచో వ్యవసాయజీవనమువంటి యుత్తమజీవనము మఱియొకటిలేదు.' ఇట్లుతలఁచి యాతఁడు ప్రయాణమయిపోయి కతిపయదినముల కనుజనిపురిఁజేరెను. మున్ను బేదయైనలిగినదానికంటె పథశ్రమమునమిగులఁగృశ మైనశరీరముతో నాతఁ డనుజాగారమునుజేరవచ్చెను. విపులుఁ డల్లంతదూరమున నగ్రజునిగని సం దేహించి గమన రేఖవలనఁ బోల్చెను. బంధుకుఁ డవుడు తమ్ముని డగ్గుత్తికతోదీవించి కొఁగలించుకొనెను. పిమ్మట విపులుఁడు భక్తిప్రమోదము లతో నగ్రజునకుఁ దగునుపచారములుసల్పెను. అన్న విపన్నుఁ డగుట తెలిసికొని యాతఁడు మిక్కిలిదుఃఖతుఁడయ్యెను; అన్న నిష్ట దేవతగాఁగొలుచుచుండెను. ఇట్లొకమాసము గడచెను. పిమ్మట బంధుకుఁడు తమ్మునితో నొకనాఁటిరాత్రి 'రేపు అవశ్యముగా నన్నుఁ బయనముచేయవలయు'ననినిర్బంధించి పలికెను. అప్పు డర్ధరాత్రిసమయమున నావిపులుఁడు తన యంగణమున సాంద్రమాధవీలతాచ్చన్నమగుచూతకుజము క్రిందికిఁ బూర్వజుని దోడ్కొనియేగి ప్రయాణవిషయము

ప్రస్తావించి 'కనకముఁగొనిపోవుట మిక్కిలిభారము. పైఁగా
 దొంగలవలనిభయముగలదు. కావున నేను మీ కనేకనిష్క
 సహస్రమూల్యమగునొక్కమాణిక్య మిచ్చెదను. అది మ్రొంగి
 మీరు ప్రభాతకాలమున జీర్ణమలినాంబరముల ధరియించి
 యరుగుఁడనిచెప్పెను. పిమ్మట వారు పోయి నిద్రించిరి.
 వారిమాటలన్నియు దగ్గఱ చెట్టుమీఁదనున్నచోరుఁడొకఁడు
 విని ప్రమాదముతో నిట్లుతలంచెను. 'కన్నము పెట్టిన
 కంచము, చీర మొదలయినవిమాత్రమే యబ్బును.
 ఆయబ్బుటయైనను ప్రమాదనహితము. ఈనాఁడు నాకెంతో
 లాభముగల్గినది. ఇకఁ గన్నపువేటప్రయత్నము విరమించె
 దను. తెల్లవాఱుజామున నీవిపునితోఁబోయి వీనిని చంపి
 మణినిగైకొని ధన్యుడనయ్యెదను.' ఇట్లు నిశ్చయించి వాఁడు
 వెడలిపోయి ప్రభాతమయినతోడనే పయనమయిపోవు
 బ్రాహ్మణుని వెంబడించెను. సాధునివలె బ్రాహ్మణునితోడ
 సముచితభాషలాడుచు నాదొంగ తాను చేయుపనికి వీలు
 కనిపెట్టుచుండెను. ముందటియడవిలో విప్రనిజంప వాఁ
 డుద్యమించియుండెను. కాని వారడవిదగ్గఱకు వచ్చునంతలో
 దొంగలగుంపోకటి వచ్చెను. ఆదొంగలు వారినిరువుర
 బంధించి బాధింపఁజొచ్చిరి. 'మేము దరిద్రుల'మని వారిరు
 వురును గోలపెట్టిరి. అప్పుడు దొంగలు 'వీరిశరీరముల కీకోకలు
 తగినవికావు. ఇవి తప్పక కపటనేషములు. వీరిమాయలకుఁ
 దగిన యుపాయము మనకు లేదా? వీరిపొట్టలు చీరుద'మనిరి.
 అనఁగా నాగుంపులో ముఖ్యులగువారు కొందఱు 'ముం
 దొకనికడుపుఁజీరుదము. అందులో పసిడిలేకున్న రెండవ

వానిని విడిచిపుత్రము. పసిడియున్నచో రెండవవానిపొట్టా గూడజీరుద'మని కార్యనిశ్చయముచేసి పలికిరి. ఇరువురి లోపల నొకని వధింప దొంగ లుద్యుక్తులుకాగా చోరుఁడు తనమనమునన్నిట్లుతలంచెను. 'అవురా! నే నేమితలచివచ్చిన దైవము తా నేమితలచెను? తా నొకటితలచిన దైవము మఱియొకటితలచుననుమాట తథ్యమయినది. పావనుఁడయిన బ్రాహ్మణుఁడనిచింతింపక యకారణముగ నీతనినిజంపఁదలచితిని. నేను పాపాత్ముఁడను. నాకర్మ మిట్లుండఁగా నాతలఁపు లెట్లు నెఱవేరును? ఉత్తమవంశజుఁడు, అతిధార్మికుఁడు, ఎవరికిని గీడుచేయనివాఁడైనపురుషావతంసమునకు నిష్కారణముగ నెగ్గొనరింపఁజూచినదురాత్ములకుఁ జేటుఁడప్పునా? దైవముకన్నులు పుట్టుజీకులా?—ముగ దితనికడుపువ్రచ్చినచో దొంగల కందు రత్నముయొరకును. అప్పుడు నాకడుపుకూడ వ్రత్తును. నాకడుపే ముందు చీరుదునేని అందు కనకమును గానక ఈవిప్రుని విడిచిపుచ్చెదరు. నా కెఱులయిన మరణము తప్పదు. కావున నీక బహుచింతనములఁ బనిదే మి? ఈతనిని రక్షించెదను. ఈబ్రాహ్మణునిప్రాణముఁగొనఁదలచిన నా పాపము ఈతనిప్రాణముఁగాచి యితనికి నాప్రాణ మియకున్న నెట్లుపాయును?' ఇట్లు కృతనిశ్చయుఁడయి వాఁడు తనకడుపు ముందు చీల్చుండని చోరుల వేడుకొనియెను. ఆప్రార్థన మంగీకరించి యాచోరులు తొలుత వానికడుపువ్రచ్చి యం దేమియుఁగానక 'వృథాఁగా వీనినికూడఁ జంపనేల?'యని విప్రుని విడిచిపుచ్చిరి. అట్లాచోరులచే విడువఁబడి బ్రాహ్మణుఁడు దారాసు తా దులఁ గలసికొని సుఖముగా నుండెను.

మ క రం ది క వ చ న ము

వివేకవంతుడగుచోరుడు స్వర్గమునకుఁ బోయి ధనుష్ఠి
డయ్యెను. అవివేకులచరిత్ర మాకోశిచరిత్రమువంటిది.
వివేకులచరిత్ర మీదొంగకథవంటిది. ఆపదలకు దూరమై
యుండఁదలచినవారు సవివేకులసంగతినుండవలయును; వివేక
హీనుల నిడనాడవలయును.”

ఇట్లు మకరందిక యెఱింగించెను. సుమతి, సుకుమారిక
లామెను గొనియాడిరి. ఇట్లు కొంతతడవు సుఖిగోష్ఠియొన
రించి యాపరిచారికలు మువ్వురును సముచితవ్యాపారములకుఁ
జనిరి.



౧

మృగాంకావళీసందర్శనము



రత్నసుందరీదేవి కినుకతో నిజనివాసమునకుఁబోవుట చేత కేయూరబాహున కుల్లమునఁ దాపముగల్గెను. పరిహాస భాషావిన్యాసముచే నెట్లో దినముగడిపి చా రాయణుఁడు వెడలిపోయెను. నాయంకాలసంధ్యావందనము మొదలయిన కృత్యముల నల్పి రాజు నిద్రావాసమునకుఁబోయెను. అచ్చట నుండి రాజు దేవికొఱకు నేర్పుగలయట్టిప్రియదూతికలఁ బంపెను. కాని దేవి రాలేదు. అగుటచే రాజు వెచ్చనియూర్పులునించుచు, వేదనబొందుచుఁ, గన్నుమోడ్చుచు, సెజ్జ పయిఁ దనువుఁజేర్చియుండెను.

ఇంతకుముందుగానే కళావతి మంత్రిభాగురాయణుని కడకుఁబోయి రత్నసుందరీదేవి యుర్వీశునిపయిఁ దప్పలువెట్టి రాత్రిపడుకకురాకుండుట తెలియఁజెప్పెను. అంత భాగురాయణుఁ డతిప్రీతితోడ కళావతిని మంచిపదనమునఁ దృప్తి పఱచి లాటేశ్వరునిపుత్రికనలంకరించి యచ్చటకుఁ దీసికొని పోవునట్లువలయుబుద్ధులుచెప్పి వీడ్కొల్పెను. చెలికత్తెయై మెలఁగుచు మృగాంకావళిని మున్నె యెఱిఁగినది కావున కళావతి ఆమెను నెయ్యమునఁదోడ్కొనిపోయెను. వారు రాజమందిరోద్ధానముననిర్మింపఁబడినవసుధావల్లభునిశయనా గారమునందుఁ బ్రవేశించిరి. ఆమందిరము భాగురాయణుని

యాదేశమున యంత్రవిశేషములతో నిర్మింపబడినది. ఆ శయనగృహస్తంభకుడ్యములలోని యంత్రకీలములదొలగించు వెరవును, కదియించునుపాయమును; ఆనికేతమునకుఁగల ప్రవేశనిర్ణయస్థానములును; అందు సంచరించువిధములు నింతకుముందే కళావతి మంత్రవలన తెలిసికొనియుండుటచే నామె మృగాంకావళితోఁగూడ నయ్యంత్రమున నాకుడ్యము లోపలసాచ్చి యొక స్తంభమువద్దకుఁజని యిట్లనియెను.

“ఇది మహారాజునిద్రాగారము. ఇందు నిద్రించుచున్నవాఁడు కేయూర బాహుమహేశ్వరుఁడు. నిన్నీస్తంభముపార్శ్వమున వెలువరించెదను. నీ వచ్చట మహీనాధుఁడు నిద్రమేల్కొనువఱకు నిలిచియుండుము. అతఁడు తెలివొంది నిన్నవలోకించును. అప్పుడు నీ వభీష్టముసిద్ధించుకొఱకు నీమనమున నతనిఁ బ్రసవశరాసనుఁగాఁదలఁచి నిన్ను రతీదేవిగా నిరూపించుకొని కంఠముననున్న యీతారహారమునుదీసి నమస్కృతవచనపూర్వకముగ నతని మెడలో వేయుము. అతఁడు నీకరగ్రహముచేయఁగోరెనేని ‘రత్నసుందరికి వెఱతు’వనిపలికి తప్పించుకొని యతిత్వరితగతినేతెంచి యిందుఁ బ్రవేశింపుము.” ఇట్లు తెలియఁజెప్పి కళావతి మృగాంకావళిని సదనాభ్యంతరముబొంద వెలువరించెను.

తనదేవితో నెయ్యపుటలుకఁబూని యేకతముగా నిద్రించుచున్న కేయూర బాహుని మృగాంకావళి చూచెను. అతఁడు ప్రద్యుమ్నకుమారునివలె నొప్పుచుండెను. ఆరాజశేఖరునిసౌందర్యమునుగూర్చి యామె యింతకుముందు వినియున్నది. ఆవినుకలికూర్మిని గీలుకొనినవేడుక యాశలు

పుట్టింపగా నాన, రేంద్రకన్యక నిద్రితండయియున్న భూపతిని
 తొప్ప వేయక కనుగొనుచుండెను. అంతలో మెలకువవచ్చి ధర
 ణీల లేళ్ళరుండు కన్నునోయియరవిచ్చెను. అప్పు డాతండు
 లాటవసుధాధిపునిపుత్రికను జూచి 'రత్నసుందరివచ్చె గా
 బోలు'ననితలచెను. కాని నిదానించిచూడగా నామె కాక
 పోయెను. అందుల కౌతనిచిత్తమునం దాశ్చర్యము సందే
 హము సందడిగొనెను. ప్రకటితదేహదీప్తి, విభాసితభూషణ
 దత్తధీధితి గలిగి చంద్ర రేఖవలెనొప్పుచున్న యామె నాతండు
 గాంచుచుండెను. వారిచూపులు వియ్యమందెను. ఆసమయ
 మున నారాజకన్యక యనదృశతారమాక్తికసమంచితనాయక
 రత్నమయి, సమంజసరుచిపుంజమయి తనకంఠమునవెలుగు
 హారమునుదీసి బ్రియమునజేరి 'నమఃప్రసవశరాసనాయ'
 యనిపలుకుచు భూపతికంఠమున వైచెను. ఆమహీకాంతుం
 డామెవిలాసమునకుఁజొక్కి, నజ్జడిగి, అమెను సమీపించి
 'అతివా! నీ వెవ్వరిదానవు? నీకుఁ బే రెయ్యది? ఇచ్చటకు
 ని న్నెవ్వతె తెచ్చెను? ఇది యంతయు నేర్పడఁజెప్పి న న్నేలు
 కొను'మనెను. పిమ్మట వసుధేశ్వరుం డతివహస్తముపట్టెను.
 అప్పుడు మృగాంకావళి ధైర్యముద్రవ్వెడుకన్నులతో రాజు
 నదల్చెను; చేయిపట్టు వదల్చుకొనెను; 'రాజా! నీవు రత్న
 సుందరి కోడుదువు. మ మ్మేలపట్టెనవు? తొలఁగిపో'మ్మ
 నుచుఁ గంబముసొచ్చి జంత్రమునుగదియఁదిగిచి యబ్జవదన
 యదృశ్యమయినట్లు వెడిలిపోయెను.

అంతఁ బ్రత్యూషమయ్యెను. లెక్కించుటకు సులభ
 మయి యాకాశమునఁ జుక్కలు ప్రాంతముత్తియములపగిది

నుండెను. ఉదయాచలముమీఁద నప్పు డొదవెడుకెంజాయ మాణిక్యవేదితో మచ్చరింపుచుండెను. అమృతభానుఁడు కాంతిఁగోల్పోయి యాకాశనదిక్రేవను ముదియంచవలె నుండెను. గృహములందు దీపవితతి నెలరువాటుచుండెను. నలినములు కుముదముల నవ్వుచుండెను. నలుదిక్కులు తెలివొందుచుండెను. జలజవనమునకుఁ గూర్మిచెలికాఁడు; చుక్కలపయి దాడికాఁడు; త్రిజగములచేత మ్రొక్కులుగొనువాఁడు; వేదములుమొలచినపాఁడు; యోగులకు మోక్షము వాకిలి; ప్రాణికోటికి నెలుఁగు— అయిన సూర్యభగవానుఁడు తూర్పునఁదోచెను. అప్పుడు ప్రాతఃకాలకృత్యములఁ ద్వరితముగఁదీర్చి కేయూర బాహునాథుఁ డొంటరిగఁ గూర్చుండియుండెను. అంతలో భయభక్తిసమేతముగ జయవెట్టుచుఁ బ్రియసఖుఁడగు చారాయణుఁడు వచ్చెను. అతనిఁ జూచి నరపతి యిట్లువలికెను.

“చారాయణుఁడా! ఏమిచెప్పదును? ఈరాత్రి తెల్లవాటుజామున మున్ను జను లెవ్వరును నెక్కడను గానని యొకచోద్యముగంటిని. నిజము. చెప్పెదవినుము. ఎలనాఁగ యొకతె నాస్తుప్తిమందిరమున కేకతమున వచ్చినది. అట్టి రూపమహిమ మానవాంగనల కనదృశము. ఆమె చైతన్యమొందిన చక్కనిచిత్రము; చిఱునవ్వుమరగిన చిగురుబొమ్మ; నడుపాడనేర్చిన నవకంపునునుదీఁగ; మురిపెముఁబూనిన విరులయెత్తు; వంకవాయఁబెట్టివచ్చిన క్రొన్నెల; పలుకభ్యసించిన పసిఁడిప్రతిమ; నిలుకడవడసిన తొలుకారుమెఱుఁగు. అట్టి లావణ్యవతి శయనతలముననున్న నన్నుఁ గదియఁజను

దెంచి తనకంతమున వెలుగు నొక్కయుజ్జ్వలతరహారవల్లి పువ్వువలవైచినట్లు నామెడలోనుంచెను. ఆయవసరమున నేనామె పుట్టుపూర్వోత్తరములు తెలిసికొనఁగోరి యామెచాణి. సరోరుహము పట్టితిని. 'రత్నసుందరికి వెఱఱు'వని కోమలముగఁబలికి కన్నులనదల్చుచుఁ దనహస్తమునువదల్చుకొని యామె మాయమయినది. అట్లుపోవుచు నాసుందరి నామనమును హరించుకొనిపోయినది. వెంటనంటితినిగాని యామెయత్యాశ్చర్యకరముగా నదృశ్యమయినది. వయస్వోత్తమ! యప్పటినుండియు నాచిత్తము సందియపుఁజీఁకటినిబడియున్నది. ఇది కలయా? నిక్కువమా? లేక యిది కల్లనిజముల యోకీ భావమా? యిది నిజముగాఁ గలయేయయినచో సీకంతహారముండుటెట్లు? ఒకవేళ నిది నిజమేయయినచో నావెడద వాలుగన్నులసుందరి యేది?"

ఇట్లు వికారభ్రాంతపూర్ణస్వాంతుఁడయిన భూపతిని జూచి రత్నసుందరీసౌభాగ్యగర్వాపహరణక్రియాచింతైకపరాయణుఁడగు చారాయణుఁడు సంతసించెను. పిమ్మట నాతఁడు "రాజునకు రత్నసుందరిపయినిలిచినమనము కొంతవఱకుఁ జలించినది. ఇంక సీతనిమనము మఱియొకమానిని దేసమరలు నట్లుఘటింతు"ననితలఁచి వయస్యనితో నిట్లనియెను. "జగతీ నాయకా! యింత యేమిటికి? సీసౌందర్యజాలమునఁజిక్కినది దేవకాంతయైనఁ దిరిగిరాకుండుటకు ధైర్యముచాలదు. ఇందుకు సందియములేదు. నామాట నమ్ముము. ఆమగువను నీకుఁ జూపి ఆమెనంబంధము నీకు సులభముగా సంధించెదను."



చారాయణని ప్రస్తావము



ఇట్టి చ్చట నీవిధమున జెల్లుచుండ నట రత్నసుందరి మేఖలకు బ్రీయము చేయను ద్దేశించియు రాజు చారాయణ ద్వితీయుండయియుండుట విని విదూషకునిమీఁదికోపమున నటువోవక సపరివారయై నిజనివాసమునందే యుండెను. ఆదేవియాగ్రహము అనుగ్రహముగా సంతసించుచు నిచట భూవల్లభుండు నిజసఖునితో మందిరారామమునకుఁబోయెను.

అది వసంతకాలము. చిగిర్చిన చెట్లు, పుష్పించిన భూజములు, ముసిరెడు తుమ్మెదలు, వీచెడు చల్లగాలి, పాడెడు కోకిలలు, పలికెడు చిలుకలుగలిగి యామందిరారామ నాతనికి మఱిత తాపముగల్గించెను. అగుటచే నాతఁ డందు విహరింపఁజాలక యొకరమణీయలతామందిరము చొచ్చెను. అందలిచంద్రకాంతవేదిమీఁదఁ దనువువైచి పొరలుచునుండి కొంతసేపటికి లేచి కూర్చుండి తనకంఠమునందాకాంత మున్నిడిన ముక్తాహారమును గ్రహించి పరిపరి విధములఁజుంతింపుచు వికారములకు లోనయ్యెను. అప్పు డాతని నక్కడనుండి గొనిపోవఁదలఁచి చారాయణుఁడు “వయస్యా! వనవిహార మిఁకఁ జాలును. ద్యూతక్రీడ యొన రింతము. నిజనివాసమునకు విజయముచేయు” మనెను. ఇట్లు చెప్పి రాజును దోడ్కొని చనెను. అచ్చట నాతనికి రసాంత

రముపుట్ట వినోదములు, నీతిగర్జితములగుకథావిశేషములును వినిపింపఁదలంచి చారాయణుఁ డిట్లుచెప్పెను.

“రాజా! చూచితివా? రత్నసుందరీ దేవి మేఖల నెల్లప్పుడును జాలమన్నించును. అందులకు మత్సరముపూని నయవిధిజ్ఞయగుకళావతి నన్నుఁబంచి దానిని భంగపెట్టించెను. మతిమంతులు నిజశత్రువుల నేవిధముననైన నితరులసహాయముఁగొనియయినఁ జెఱతురు. బుద్ధిబలమునఁ జిలుకయొకటి తనపిల్లలఁ జంపనెంచినకిరాతుని మృతునిజేసినవిధము వినలేదా?” ఆపలుకులు విని “అది యెట్లు” అని మహీ నాయకుఁ డడిగెను. అందుమీఁద చారాయణుఁ డిట్లు చెప్పఁదొడఁగెను.

“ఒక పెనుగానలో నొకమహోన్నతభూజమునందుఁ జిలుకయొకటి తొక్కలురానిబాలశాబకములఁ బ్రోచికొనుచు నుండెను. చిలుకయున్నతరువువద్ద చిక్కనివెలగనూనొకటి గలదు. ఆవెలగచెట్టుకోటరమున గరళోల్బణుఁడయిన ఘణి నాయకుఁడొకఁడు జీవించుచుండెను. ఇట్లుండ నచ్చటి కొక నాఁడు బోయఁ డొకఁడువచ్చెను. వాఁడు మున్నొకసారీచిలుక పిల్లలఁగొనిపోయెను. మఱల నిప్పుడు వాఁడు భూరుహ మల్లన నెక్కి పిల్లలఁబట్టుచుండెను. అప్పు డాపిల్లలు చంచులు దెఱచుచు నఱవఁదొడఁగెను. అయినను వాని కించుకయయినఁ గృపజనింపలేదు. అదిచూచి శోకించుచు, రోధించుచు, బలవించుచుఁ జిలుక వెలఁది యాతని కిటులని యెను. ‘అన్నన్నా! యివియేగాని నీకుఁబట్ట నికఁ బట్టులు లేవా? కన్నులు తెఱవనివి. వీనినితిన్న చవిగలదా? నాజీవముల

నేలగొందువు? విడువుము. శిశువులను జంపఁదగునా?' ఆమాటలకు బోయఁ డిట్లుబదులు చెప్పెను. 'నీవెందుల కడలె దవు? నీపిల్లలను జంపను. మాంసము నాకు దుర్లభముకాదు. వీనిని దీసికొనివెళ్లి వెలవెట్టువారి కమ్ముదును. కొని వారు వీనిని బెంచెదరు. కాని యెట్టివీడయుఁజేయరు. నామాట నమ్ముము.' అప్పుడు చిలుక యిట్లుపలికెను. 'వీనిని జంపుటకుఁగాక కనకముకొఱకుఁ బట్టితిననుచున్నావు. అట్లున నాపిల్లలను విడిచిపెట్టుము. నీకు నేను కావలసినంతధనముఁ జూపెదను. దొంగలగుంపు బాధకుభయపడి మొన్న ధనవంతుఁ డొకఁ డీయడవిలోఁ దనధనమంతయు నొకచోట దాచెను. దాఁచుచుండఁగా నేను జూచితిని. అది నీకుఁ జూపించెదను. నన్ను నాపిల్లలను నెల్లప్పుడు గాచెదనని వంతఁబాపి రక్షింపుము.' చిలుక చెప్పినమాటలకు బోయఁ డప్పడే పెన్నిధిఁ గన్నవిధమున నానందమునుబొందినాఁడు. 'నీకు నాయెడ నమ్మకముగల్గినట్లుచేసెద'ననుచు వాఁడు శాబకములను నీడములోఁబెట్టి వెంటనే భూమిఁజముదిగి నియతుఁడయి యొక్కచోనిల్చి యున్నను బోనును బట్టి నమ్మఁగగుపలుకులు పలికెను. అప్పుడు కీరవనిత 'నమ్మిక లవి యేమిటికి? నేను చూపినసామ్యులపయిఁజేయివెట్టి సుఖవయినతరువాత నీవు తిరిగి ఖగమృగములకు దుఃఖముగల్గించుటకు వత్తువుగనకనా?' యనివచించెను. పిమ్మట వానిని రమ్మని తోడ్కొనిచని షామున్న వెలఁగఁమానివెడఁదలొలటచూపి 'విశేష హేమము దీనిలోనున్నది. చేయిపెట్టి చూచుకొను'మని చెప్పెను. వెంటనే వెట్టిబోయఁడు కుడిచేయి యందుఁజొనిపెను. కన్నుల

నిప్పులు రాల్చుచున్న యందలి మహనీయ గరోజ్జ్వల భీషణోరగ మాతని బొట్టన వ్రేలి నడుమునఁ గఱచెను. తోడనే యాతనికి విషమెక్కెను; దృష్టి చేకఱులు గప్పెను; నోటియందుఁ బెన్నురువు గ్రమ్మెను; నేలఁగూలి వాఁడు మృతినొందెను.

ఆశ మిక్కిలి పాపజాతిది. అది యన్నిటిమీఁదఁ బ్రసరించును. ఇకఁ బసిఁడిమీఁద నేలఁబాటకుండును? పసిఁడిమీఁద నాశపుట్టిన మనుజుఁడు తనకు వచ్చుకీడు తలఁపఁజాలఁడు. తన కసాధ్యుఁడయిన శత్రునిఁ దనకేమియుఁ దెలియనట్లైయుండి నన్యని చేత నయిన ద్రుంగునట్లు చేయవలయును. పగవఱడనయిన నాయెడ మొగమాటపడి మేఖల నావాక్యముల నమ్మినది. కార్యము మిగిలివచ్చినను నిజము తెలిసికొనలేకపోయినది. అది బుద్ధిలేనిదికాదా? మొగమోట ముండవలసినదే. కాని దానికి మితమున్నది. అది యెక్కువగానున్న కష్టమువచ్చును. ఇతరుల నెప్పుడును నమ్మఁదగదు. నమ్మినచోఁ దగువారినిమాత్రమే నమ్మవలయును. కాని పగవారిని నమ్మరాదు. అట్టివారిని నమ్మకతప్పనిచోఁ గార్య మగువఱకు నమ్మినడవవలయును. పిమ్మట నేమఱక తొలఁగివచ్చి నమ్మక యుండవలయును. ఈయర్థమును తెలుపు నహిమూఱోపాఖ్యానము నెఱిఁగింతును. అవధరింపుము.

పాములఁ బట్టు వాఁ డొకఁడు పామునొకదానినిబట్టి వెదుగుపెట్టియందుంచెను. అం దాపామున కెరగా మూషకమునొకదానిని నైచెను. అప్పుడు పాము ఎలుకను గఱవవచ్చెను. అందుమీఁద నెలుక బెదరక పాముతో నిట్లు అనియెను. 'నీ కొకయుపకారముచేసెదను. నా కభయమిచ్చి

రక్షింపుము. నాతోడ నీవుచెలిమిపాటింతువేని నాకార్యమును నీకార్యమును నెఱవేరును. వాఁడు పట్టినప్పుడే వానిచేఁ జచ్చియుండును. ఇప్పుడు నీచేనయినఁజత్తును. నా కెట్లును జావునిజము. చచ్చియున్న నన్నుఁజంపి చావనినీవు చెఱలోనే యుండఁదలఁచుచున్నావు. ఇది నీకుఁ దెలిసినదా? 'నే నధిక బలుఁడను. 'నాచేతఁగానిది యీయెలుకచేతనగునా? ఇది నాచెఱయే విధమున మాన్పును? ఇది కల్ల.' అని మది నూహింపకుము. నేనుచెప్పనది వినుము. ఎవ్వఁడేకార్యము నందు నిపుణుఁడో దానియందు వాఁడు పూజ్యుఁడు. వానిని హీనుఁడనరాదు. నూది చేతనగువని చిక్కనికఱుతచేతఁ జక్కనగునా? తనకార్యసాధనమునకయి హీనుని వద్దకు నయినఁ బోవచ్చును. నేనుజెప్పినట్లుచేసినచో నీచెఱ విడును. అట్లుగాక నన్నుఁజంపి నోటిలోవైచుకొన్నంతమాత్రముననే నీయాకలి చల్లారదు. చెఱఁబాసిన నీవు నీయిష్టమయినఁ జోటికిఁబోయి క్రీడింపవచ్చును. చిఱుకప్పలు, చేఱలు, బల్లులు, చిట్టెలుకలు, ఎలుకలు విస్తార మాహారము దొరుకును; కుత్తుకబంటిగాఁ దెమ్మెరలఁ గ్రోలవచ్చును. మఱి యెన్నోసుఖములు గలుగును. ఈసంగతుల నాలోచించు కొనుము.' ఆమాటలకు నురగము సంతోషముతో నిట్లని యెను. 'స్వప్నముననయిన నీకుఁ గీడొనరింపను. నీవు నా చెలివి. అనుమానము మానుము. ఆనందముతో నామాట నమ్ముము. ఇక్కరండనిగ్రహ మెట్లుడిపెదవో యుడువుము.' అప్పుడు మూషక మిట్లువచించెను. 'నీతలపయినుండి నే నొక మంత్రము జపించెదను. జపమయిపోయినవెంటనే నిన్ను

బిలిచెదను. అండాఁక నీవు నయనయుగముమూసికొని కదలక
 యుండుము.' ఇట్లు నియమించి పాముశిరమెక్కి కరండ
 నిగ్రహముఁజేసి యాయెలుక వెడలిపోయెను. అనంతరము
 నాగము లోచనములు విచ్చించుచెను. అప్పుడు దానికి
 సంతోషము, విచారము నొక్కసారిగఁ గలిగెను. ఎలుక
 చేసినకన్నమువెంటఁ దానుకూడ వెడలివచ్చి భుజగ మొక
 బొటియలోదూరి 'యెలుక కపటమున నాకన్నులుగప్పినది.
 నోరూర దానిని దినలేకపోయితిని. ఇఁక నా కేటిబ్రతుకు?'
 అనితలఁచెను. దురాత్ముల కెందును న్యాయములేదుకదా!
 ఒకనికిఁగీడుచేయఁగలిగిన ఖలుఁడయిన వానికిఁ జాలును;
 తనకుఁగలిగెడునింద్రత్వమయినఁ గాదనును; తుదిని తాను
 మరణించినను మేలనితలంచును. ఆపామావిధమునఁ దలపోసి
 వెదకి మూషక బిలద్వారమును గురించెను. ఆయెలుకకు
 దోషమాపాదించునభిలాషమున నయ్యాశీవిషము దానికలుగు
 కడకునేగి 'ప్రాణసఖుఁడా! సత్వరముగ బయటికిరమ్ము.
 ఒక్కచోటనుండి యుచితసల్లాపములు చేయద'మనిపిలచెను.
 పాటిపోవుట కనేకమార్గములుగలిగి మృద్బద్ధమయియున్న
 బిలద్వారముదగ్గఱ నిలిచి యాయెలుక యాద్విజ్ఞానముతో
 నిట్లనియెను. 'నీవు మునుపు నన్నుఁ గాచితివి. నేను నీచేఱఁ
 శాపితిని. నామీఁద నీకు మున్నుండినకరుణ మఱవక మన్నిం
 పుము. నా కామాత్రము చనుమానము చాలును. తమకుఁ
 దలముగానివారితోడ వియ్యమందుట; కయ్యమొనర్చుట;
 చెలిమిచేయుట తగదు. నేను హీనబలుఁడను. నీచెలిమికి నే
 నెంతవాఁడను? మున్ను నీవు నాకు వైరివి. కార్యార్థమాత్ర

మిత్రత్వమున నీవు నన్ను సహించితివి. ఇక వేగముగాఁ దొలఁగిపోమ్ము. ఇన్నిపలుకు లేల? నిన్ను జేరుటకు నాకు భయ మగుచున్నది.' ఎలుక చెప్పినయీమాటలకు సిగ్గుపడి పాము వెడలిపోయెను. మూషకము సుఖమున నుండెను.'"

ఇట్లు చారాయణుఁ డెఱింగించెను. ఇట్లే యిష్ట కథావినోదముల రాజును, చారాయణుఁ డును కాలమును బుచ్చుచుండిరి.



కళావతిదూత్యము



మహీనాధునివృత్తాంతము నమస్తము కళావతి భాగు
 రాయణునితోఁ జెప్పెను. ఆతనియాజ్ఞవడసి యామె యొక
 నాఁడు రత్నసుందరిపనుపు నెపమునవచ్చినదివోలె కేయూర
 బాహుభూధవుఁడు చారాయణసహితఁడయియుండుచోటి
 కేతెంచి మ్రొక్కెను. దేవీప్రేరితయై యది తనభావవృత్తి
 యరయవచ్చినదిగాఁగలఁచి ప్రసంగవాక్యముల నింగితము
 నెఱిగి ధరణీశుఁడు దానిని గూర్చుండనియమించెను. కళా
 వతి యాసీనయై వారినుద్దేశించి సస్మితాననముతో నిట్లని
 యెను. “ప్రభువరా! ఏకతమున మాటలాడుకొనుచు మీ
 నేర్పులచేత న న్నేలమోనపుచ్చెదరు? మీకంతముననున్న
 హారము నాచేతులారగ్రుచ్చినది.” ఈమాటలకు ధాత్రీ
 నాధునిమనమున సందేహము, సంతోషము, ఆశ్చర్యము
 ముప్పిరిగొనెను. అప్పు డాతఁ డిట్లువచించెను. “కళావతీ!
 నీవును, చారాయణుఁడును నాకు సమానము. కావున నిట్ల
 నుట నీకుఁడగదు. నిన్ను మాయోకతమునకు వారింపను.
 ఈహారము మొదట నెవ్వరిదో చెప్పము?” దానికి కళావతి
 యిట్లుబదులుపలికెను. “చెప్పెద నవధరింపుము. లాటయ్యై
 వల్లభున కొకకుమార్తె గలదు. ఆమె నిఖిలజనలోచనసౌఖ్య
 వహలావణ్యవతి. పేరు మృగాంకావళి. ఇప్పుడు నీహృదయ

మునుహరించినకన్య ఆమెయే.” అపలుకులు విని కేయూర గాహుమహీపాలుడు కళావతిని “లాటేశ్వరుడగుచండ వర్మకు మృగాంకవర్మయనుపుత్రుడొక్కఁడుగాక పుత్రిక యొక్కడిది?” అనియడిగెను. అప్పు డామెనవ్వుచు నలు దిక్కులునుబరికించి యిట్లనియెను.

“ఇది యొకయత్యంతరహస్యమగువిషయము. ఇందలి నియమముచెప్పెదను. అవధరింపుము. లాటపతి కొకపుత్రిక గలిగెను. ఒకానొక కారణమున నామె నాతఁడు పుత్రనామ మునవెలయించెను. అతనియన్వయపూర్వ లేశసంతతులయి యుండుట విధిక్యతము. బుద్ధిమంతుడగు నాతఁ డది తెలిసి కొని తనకుఁబుత్రుఁడులేకపోవుట పరదేశరాజులకెఱుకపడ కుండ నీమంత్రమును బన్ని తనయను సుతునిగాఁబ్రకటించెను. ఇట్లు రాజ్యమును సురక్షితముచేసికొనెను. అతనికి సుతుఁ డుండెనన్న విషయము దేశమంతటను మ్రోసెను. ఆపుత్రిక నామము మృగాంకావళియైయుండఁ బురుషత్వముదోచు నట్లు మృగాంకవర్మయనుపేరునఁ బిలుచుచుండును. ఆకన్యను బొందినవారికి సార్వభౌమత్వముకలుగునని మహాపురుషా దేశము. బుద్ధిమద్రేసరుడగు నీమంత్రిభాగురాయఁ డీరహస్యము సమస్తము తెలిసికొనెను. అతఁడు భవదీయ రాజ్యలక్ష్మీప్రవృద్ధిచింతానిరతాత్ముఁడు. అగుటచే దేవరవా రాకన్యారత్నమునువరించి సార్వభౌమత్వమునుబొందవలయు నని యెంచి అతఁ డా రాజపుత్రిక నొకయుపాయముచేత నీపురమునకు రప్పించి తనమందిరమున నిడికొనియున్నాఁడు. కాని రత్నసుందరీ దేవియందు భయము, భక్తిగలిగినవాఁడగుట

చేత నావిషయము నీకెఱిగింపనేరకయున్నాడు. ఆమహా-
మంత్రినియోగమున రత్నసుంగరియెఱుగకుండ నాపురంధ్రీ
భూషణమునకు నెచ్చెలినయి వర్తిల్లుచున్నదానను. ఆచేడియ
రూపవిభవాశిశయములు నీవు చూడనివి కావు. అనదృశతార
మాక్తికనమంచితనాయకరత్నము, నమంజనరుచిపుంజమయి
తనకంఠమున వెలుగుహారము నాబినకుహహస్త పుచ్చుకొని
చేరవచ్చి 'నమః ప్రసవశరాసనాయ'యనిపల్కుచు నీమెడ
లోఁబెట్టియుండలేదా?'

కళావతిచెప్పిన యీమాట లమృతమువలె రాజు
వీనులుచొచ్చి దిగఁబాటి యాతనిహృదయమంతయునిండి
పోయెను. అంతఁ గొంతనే పాజనవతి పూర్ణానురాగశరనిధిఁ
దేలెను. చారాయణుఁడును బ్రమోదితహృదయుఁడగుచు
కళావతిని బెక్కుఁడెఱుగులఁ బ్రశంసించెను. అప్పు డామేది
నీనాధుఁడు కళావతిని బహువిధములఁగొనియాడెను; బహుశః
రత్నభూషణాంబరాదికముల నొసఁగెను; అరలేనిచెలిమిని
గారవించెను. రాజు లాటరాజనందన యనంతరవృత్తాంతము
వినఁ గుఱూహలముతోనుండుట యెఱిగి తిరిగి కళావతి యిట్లు
చెప్పెను. "ఆనాఁ డట్లమె దేవరచేత గృహీతయయ్యును
నటమున్న నాచే బోధితియైయుండుటవలనఁ గులపాలికాధవం
బయినధైర్య మవలంబించి యెట్లకేలకుఁ దనకరము విడిపించు
కొన్నది. నీశయనగృహము సుషిరస్తంభకుడ్యరచితమగుటచే
నామె యంత్రస్తంభమున నదృశ్యమయినది. అప్పు డాయం
భోరుహవదనను నామెనదనమున విడిచి ప్రభాతమగుటవలన
నాయింటికిఁ బోయితిని. అచ్చట నేను గొంచముసేపుండి

మరల నామెయున్నతావునకు వచ్చిని. అప్పటి కామానవతి బహువిధమస్మధవికారమగ్నమానసయయి యుండెను. అది యంతయు నాకుఁజెప్ప సిగ్గుపడినది. అగుటచే మనోభావము నంతయుఁ బ్రద్యత్రయముగారచించి యొక్క కేతకీపత్రమున లిఖించి పొరపాటునఁబడవైచిన్లుజారవిడిచి నన్నుఁగని మిథ్యానిద్రనభినయించుచు నావలిమొగమయి యుండెను. నేను సమీపించి కేతకీపత్రమునుగనుఁగొని అందలి పద్య త్రయము నిట్లనిపతించితిని:

ఉ. తాడిడి పండుఁదిన్నక్రియఁ దద్దయుఁ గాలముగోరుచుండఁగాఁ జూడఁగవచ్చునే నృపతిమందరు నింకొకమాటు? గ్రమ్మటన్ జూడఁగనైన నోచునొకొ మాక్కి? కళావతి! దేవి కాత్మలో నోడి ప్రమాదకార్య మిది యొప్పును వొమ్మనునొక్కొ? చైవమా!

చ. ఇటనటఁ జూడరా దతని నింత యొకప్పుడు నాడు నిండ ముం దటఁబాలయంగ నీ కిది ప్రధానుఁడువల్కఁగఁ జామ యిద్ది నీ చిటిపాటిపాన్న చుక్కలకుఁ జేతులుసాచుటగాచె? యిట్టి దు ర్లుటనపుఁగూర్మికిన్ శరణుగల్గునె? యెట్లుదఁచిచాచినన్.

ఉ. ఒంటియయిండి తేయి విభుఁ డుల్లమునంబ్రియమార నన్ను నీ బంటుగ నేలికొమ్మనుచుఁ బట్టి నయస్ప డదేల యియ్యకో కుంటి వృధా భిమానముననుంటఁ గళావతిమాట లేమిగా వింటిఁ బ్రసూనసాయకునివింటిదృఢత్వముఁగంటి బేలనై.’

కళావతిచదివినఆపద్యములు విని రాజు సానందహృద యుండు; సదయుండు; లజ్జావదనుండు నయ్యెను. అప్పు డాజగతీ వల్లభు నవలోకించుచు “నటమీఁదివృత్తాంతము నవధ రింపు”మని కళావతి యిట్లువచించెను. “నే నాపద్యములు

పఠించి యదరిపడితిని. ఆకాంతవలవంతకుఁ దల్లడిల్లఁజొచ్చితిని. అప్పు డాచతుర నిద్ర తెలిసినదానివలె లేచి, నన్నుఁ గారవించి, పర్యంకతలముడిగి భాగురాయణునినిమ్మటకూటములోనికిఁ బోదము రమ్మనిపిలచెను. ఎటులయినఁ బ్రొద్దు గడపుట కార్యమనితలఁచి నే నందుల కనుమఠించితిని. ఉభయములము వెళ్లి యందుఁ బ్రవేశించితిమి. పూవుఁ దేనియలఁ గ్రోలు నెలదేఱికదుపులు, చిగురుజొంపములవిహరించు కోకిలదంపతులు, పక్షునిలముస ఫలచయము రాల్చెడు రాచిలుకలు, సోదరిండ్లను బయళ్ళను బుప్పొడితావితోనించు మలయమారుతము నామె మదనతాపమును మఱితహెచ్చించినవి. అప్పు డాయబల సంచారకేళికీదాళఁజాలక యొకలతానిలయమునుబ్రవేశించినది. కాని యామెవిరహవేదనాభరము కొంచమయిననుదగ్గలేదు. అంతకంతకు హెచ్చిపోయెను; ఆమెమోము వాడిపోయెను; నిట్టూర్పులు వెచ్చఁ గారాఁదొడఁగెను; తనువల్లికయందుఁ దాపమావహిలెను; గోష్ఠీవిహారములు పూర్తిగవిరమించెను. నే నాసమయమునందు నామె నాస్థలమునుండి యెట్లో నివాసహర్ష్యమునకుఁ గొనిపోయితిని. అప్పటినుండియు నామె క్షణ మొకయుగముగాఁబుచ్చుచున్నది. ఇది యాజోటివృత్తాంతము. ఇట మీఁద నీకే తెలియఁగలదు.”

ఇట్లు చెప్పగా విని మఱియును బసదనమునొసఁగి రాజు కళావనిని వీడ్కొల్పెను. పిమ్మట నాతఁడు చారాయణుని జూచి “ఇది కలయో నిక్కువమో మున్నెఱుఁగను. నిక్కుమనుకొన్నను ఆస్త్రీ యెవ్వరో తెలియకుంటిని. కాని యిప్పుడు

కళావతిమాటలవలన సమస్తమును దెల్లమయ్యెను. కులశీలాదులం దీకన్య నాకుఁదుల్యమయినది. ఇట్టిసతిని దైవము నాకుఁగూర్చినాఁడు. అవలీలగా నాలలనారత్నము వికఁబెండ్లియాడుటెట్లు ?” అనెను.

ఒకనాఁటియుదయమున భాగురాయణుఁ డొకచతురోపాయమునుగఱపి కళావతిని రత్నసుందరీ దేవియొద్దకుఁ బంపెను. అప్పు డామె మేఖలాద్వితీయయైయున్న దేవిచేతకుఁ బోయి యిట్లనియెను. “మనరాజు విదూషకునిగొని మన మేఖలను మోసపుచ్చెను. ఇప్పుడు మన మా బాపనిపనికి మాఱుచేయవలయును ; పార్థివతిలకుని వెలిపెట్టవలయును. నీవుశలఁచిన ఇదియొకగొప్పపనిగాదు.”

ఆమాటలకు దేవి సంతసిల్లుచు “అట్లయిన మెచ్చుగల దది యేయిపాయము? చెప్పము.” అనియడిగెను. అప్పుడు కళావతి యిట్లువచించెను. “మనరాజు భోగైకమగ్నుఁడు. అగుటచే నేమిచెప్పినను నమ్మును. కాని నిజము తెలియ నేరఁడు. కావున నీవు రాజుతోనిట్లుచెప్పము. ‘చండవర్మ పుత్రికయు, మృగాంకవర్మచెలియలునగు నొకశుభాంగికలదు. ఆమెనుపాణిగ్రహణముచేయువాఁడు సార్వభౌమత్వవిస్తార మహిమనందునని తొల్లి సిద్ధులుపదేశించినారు. ఈసంగతి పెద్దలవలన వింటిని. ఒగుఁడు సార్వభౌముఁడననొప్పు చుండఁగా నీవు హీనుఁడవయి యుండుట నేను సహింపఁ జాలను. కావున నాకన్యను నీవు పెండ్లియగుము. సార్వభౌమత్వము నీకే జరుగవలయును. అట్టులయిన నేను సార్వభౌమునినగ్రమహిషియన నఖిలనరేంద్రవల్లభాభిషేవ్యనయి

యుండును. ఏయుసాయమువలననైనను నాధునకు నభ్యుదయముకల్గించుట కులపాలికలకు నుచితధర్మము. ఆరాచకన్నియ మాపితల్లికూఁతురు. ఈవివాహము నేనుగావించునది. ఈరెండుకారణములచేత నీ వామెను బరిణయమున నాకెట్టి అసూయయుఁబుట్టదు. ఈవిధమున నీవుచేయుట నాయభిమతములు సకలమును నెఱవేర్చుటవంటిది. ఈకార్యమున కంగీకరింపకుండుట నాచనువులెల్ల నంగీకరింపకుండుట వంటిది.' ఇట్లు నరనాధునకుఁజెప్పి నతఁ డొడఁబడునట్లు చేయుము. అటమీఁదఁ గార్యము నేను నెఱవేర్తును. మృగాంకవర్మకు మీసకట్టులేదు. కావున అతనికి నేను ఆఁడువేషమువేసి శృంగారించి మృగాంకవర్మచెల్లెలనిప్రకటించెదను. నిజమైనవివాహమునకువలెనే వలయుద్రవ్యములు సమస్తమును సమకూర్పుఁడు. ఈవిధముగా మాయలుపన్నియావేడుక కానిని మోసపుత్తము. చారాయణుని తలయెత్తి రాకుండుఁజేయుదము. మేఖలకుజరిగినపరాభవ మిట్లుతీర్చుకొందము. ఈరహస్యమును రాజు భేదింపలేడు. మనలను దప్పక నమ్మును."

ఆమాటలకు దేవి "అవును. నిజమే." అని ముదితచిత్తయై కళావతినిఁగౌఁగలించుకొని పనదనమిచ్చెను. పిమ్మట నామె "కళావతీ! యీషని యభేద్యముగనిర్వహించుట కెవ్వరినిఁబంపుదము?" అనియడిగెను. అందులకు సుగుణ నిలయయగు కళావతి "ఇట్టిపనులకుఁ దగినవారినిబంపవలయును. కావున మేఖలను బుత్తెంచుము"అనెను. అప్పుడు దేవి యింఁచుక విచారించి "చెలీ! మేఖల యీకార్యము

నెఱవేర్చజాలదు. చారాయణుఁడు కోఁతి. వానిమదమును, నాభేదమును నీవే పోఁగొట్టగలవు. నాకొఱకు నీ వీపనిచేయక తప్పకు.” అని కళావతికరములుపట్టుకొని బ్రతిమాలును. “ఇది రాజునకు మందుచెప్పినవారికథయయ్యెను” అని వగవు సఠించుచు కళావతి “అట్లే చేయుదును” అని కదలి సృపతి సన్నిధికిఁజ నెను.

అపూర్వకముగఁబొడసూపిన కళావతినిగాంచి రాజు గారవించి సమీపమునఁగూర్చుండనియమించెను. పిమ్మట రాజు చారాయణునితోఁ బ్రహ్లాదమున నిట్లనియెను. “కళావతి యపూర్వసంతోషవతియైయున్నది. ఈసంతోషమునకుఁ గారణము వినవలయును.” అప్పుడు కళావతి “కల్యాణపుసంతోషమునుమించినసంతోషము జనులకు మఱి యొకటిలేదు. అందును భూకాంతునిపెండ్లికి ముసలికి సంతసములకుఁగొఱఁతయేమి?” యనెను. ఆపలుకులు విని నందియముతోఁ నించుకయలరుచు మహీశాలుఁడు దాని కిట్లనియెను. “మేఘములలోనిరహస్యమునుగూడ మ్రుచ్చిలించుకొని రాఁగలవు. అస్తగిరికిని, దామ్రపర్ణికిని సంగతి ఘటంపనేర్తువు. భూమిమీఁద నిన్నుమించినబుద్ధిమతి నెచ్చటనుజూడలేదు. క్రొత్తవిషయము లేమిగలిగినవి? పెండ్లిముద మంటివి. అది యెట్టిది? చెప్పుము.”

అందుమీఁద కళావతి భాగురాయణోపదేశమునఁ దాను దేవినిబ్రబోధించినప్రకారము సవస్తరముగఁ జెప్పెను. రాజును, చారాయణుఁడును బ్రశంసించుకొనుచు నిది వినిరి. ఆపని ఘటంపఁబూని తానువచ్చుటకూడ కళావతి రాజున

కెఱింగించెను. ప ర మా నంద ము ను బాం ది ధరణీకాంతుఁ
డామెకు నత్యాదరమున దివ్యాబరములుకట్టనిచ్చెను. “దేవి
తోడ నీకుఁదోఁచినట్లు చెప్పము. ఇటమీఁదికర్తవ్యము
నీకెట్లుతోఁచినట్లునడుపుము” అనిచెప్పి రాజు కళావతిని
వీడ్కొల్పెను. తదనంతరము కేయూరబాహుఁడు భాగు
రాయఁనిబుద్ధివిశేషమునుగొనియాడి చారాయఁనితో
నిట్లువలికెను. “ఈవిధముగా దేవి మోసపోవునా? నడుమ
నెట్టివిఘ్నములునులేక ఈకార్యము సఫలమగునా? లాటనృప
కన్య నిజచరిత్ర మిచట నొరు లెవ్వరు వినకుండిరా?”
ఆమాటలకు చారాయఁడు “నన్ను బేలుపెట్టుదుననుతమక
మున దేవి యేదియుగమనింపదు. ఇది యవశ్యము సిద్ధిం
చును.” అనిచెప్పి యూరడించెను.

అంతట కళావతి రత్నసుందరిచెంతకుఁబోయి వికసితా
ననయగుచు మ్రొక్కి “దేవీ! మనుజేంద్రుని నొడఁబఱచి
తిని. అతనిసఖుని మాయాజాలమునఁ గట్టితిని. రహస్య
ధేదనముగాకుండ మీఁదటిపని యొనరింపుము” అనిచెప్పెను.
దానికిసంతసిల్లి రాణి కళావతికి నభినవాంబర భూషణము
లొసంగెను. పిమ్మట కళావతిపోయి యావిధమంతయు భాగు
రాయఁనకువినిపించి యాతనిప్రసాదమువడసెను; మృగాం
కావళి కెఱింగించి మహానందమునఁ దేలు నారాజనందనచేత
మెప్పులందెను.



వివాహమహోత్సవము



అంతిపురమున దేవి పెండ్లిపనులుసాగించుచుండెను. అప్పుడే ముహూర్తకునిరప్పించెను. అతఁ డానాటిపూర్వాహ్లామున నతివిశిష్టమగువివాహాలగ్నమున్నదనిచెప్పెను. అప్పుడు రత్నసుందరి నాఁడే వివాహమని కళావతిచేత రాజునకుఁ గబురుచేసెను. రాజుండుల కనుమతించెను. ముదమంది రత్నసుందరి నగరు, పురము నలంకరింపఁదగినకర్మకారులఁ బనిచెను; మృగాంకవర్మకుఁ గాంతాలంకార మలవడఁ జేయుమని యత్రిప్రయత్నమునఁ గళావతిని నియోగించెను; రాజునుగైసేయ నభినవప్రసాధనర చనానిపుణులగు చతురులకానతిచ్చెను. అంతట లగ్నమాసన్నమయ్యెను. అప్పుడు రాణిపంపున రాజకన్యయు, కేయూర బాహుఁడును బరిణయమండపమున నాసీనులయిరి. ఆకళ్యాణవేది కుంకుమతో నలకఁబడియుండెను. ముత్యాలముగ్గులు పెట్టఁబడియుండెను. రత్నతోరణములు కట్టఁబడియుండెను. అచ్చటఁ బుణ్యాంగనలు మంగళద్రవ్యములునించినకాంచనపాత్రికలఁ బట్టుకొని నిలిచియుండిరి. విప్రగణముచేయువేదఘోష మిన్ను ముట్టుచుండెను. అట్లమరియున్నవేదిస్థలమునఁ గూర్చుండి మృగాంకావళియు, కేయూర బాహుఁడును సమంత్రకకృత్యములు క్రమమున చేయుచు ఘోమమొనర్చుచుండిరి. ఆసమయమున దేవియు, నాస్తపరిచారికలును హాసోద్యోగులయిరి.

ఇంతలో నచ్చటికి భాగురాయణుడువచ్చెను. రత్న సుందరిచేయించునుపచారిములనుగైకొని యుచితస్థలమున నాసీనుఁడయి మంత్రి యామెనుద్దేశించి యిట్లనియెను. “చండవర్మమహారాజుసజ్జియైన సుధామదేవి మీపేర లేఖ పుత్తైచెననుచు నగరిమొగసాలయం దొకఁడు వేచియు న్నాఁడు. వానినిబిలుచుకొనివచ్చుట కెవ్వరినైనఁబంపవలయును.” అందుమీఁద దేవి పరిచారిక నొక్కఁడెను వానిఁ గొనితేరఁబంపెను. వాఁడు వచ్చి దండప్రణామమాచరించి హరిద్రాముద్రమయినలేఖ రాణిచేతికందిచ్చెను. దేవి యా లేఖను జదివించెను. అం దిట్లుండెను.

“స్వస్తి సమస్త ప్రశస్తిసమేత సుధామమహాదేవి తన తనయకు స్వస్తి సమస్తప్రశస్తిసమేతయైపరగినరత్నసుందరికిఁ బ్రీతిని వ్రాయునదియేమనఁగా—నీ కిపు డొకచిట్టితమ్ముఁడు కలిగినాఁడు. ఇప్పుడు నీపురముననున్న యామృగాంకవర్మ నీకుఁజెలియలుగాని తమ్ముఁడుగాఁడు. తొల్లి మాకు సుతుఁడు లేకపోవుటచేత నామెకు మగ పేరుఁవ్రోయఁజేసిపెంచినాము. ఇప్పుడు నీవే యాకన్యను దగినవరునకిచ్చి పరిణయము చేయుము. ఆకన్యనుబొందినభూపతి భూమిమీఁద సార్వ భాముఁడగును. ఇది మునివరభాషితము.”

ఆలేఖ నాకర్ణించి రాణి వెల్లవాలుచుటిచ్చవడియెను; ముచ్చముడిఁగి మూర్ఛావివశయయ్యెను. ధైర్యముతెచ్చుకొని యప్పు డామె నిలుచుటయొకయద్భుతమయ్యెను. అట్లుండి తనలోన “ఇది యేమిచేసికొంటిని? జనులెల్లరు నాకు మతి లేదనినవ్వెదరు. నవతివచ్చినందుల కోర్చినను జనులమాటల

కోర్వరాడు.” అనితలఁచి యామె పశ్చాత్తాపపీడితయయ్యెను. “ఇది విధి కృతము. దీనికి నధైర్యమునొందకుండుటయే మేలు” అని మెచ్చునకుధైర్యము దెచ్చుకొని రత్నసుందరి యవి కారయై యుండెను. జను లితరులు చెప్పెడి మాటలు నమ్మి తమ రవి తెలిసికొనలేక, కార్యమూలమెఱుఁగక యొరులను వంచించుఁగోరి రత్నసుందరివలె దమకుఁదామే వంచితలగుదురు.

భాగురాయణుఁడు తనయువాయము సఫలమగుటకుఁ బ్రయత్నమందెను. రహస్యమును వెలిబుచ్చక యితరులసాయమునఁ గార్యములన్నిటిని జనులు నేర్పరియైన భాగురాయణునివలె నెఱవేర్చుకొనవలయును.



కేయూర బాహుని రాజ్యపాలనము



వివాహానంతరము కేయూర బాహుఁడు మృగాంకావళితోఁ గూడి కర్పూరకస్తూరికాపరిమళకరండములవంటి రత్నహర్ష్యములయందు నివసించుచు, కోకిలకీరాదికోలాహలమునవిలసిల్లు నుద్యానవనములందు విహరించుచు, మత్తకేకులకున్పత్తరంగములయిన కేళిశైలములయందు గ్రీడింపుచు, బరిమళకదళికాప్రాప్తలతాశ్రేణి నమరుదీర్ఘిక్లతీరములయందు వినోదింపుచు లబ్ధమనోరథుఁడయి యభిమత సుఖములఁ దేలుచుండెను. అట్లని యతనిని గామినీలోలుఁడనుటకు వీలులేదు.

తేజస్వియగు నాతఁడు ఆజ్ఞచేతనే శత్రువులసాధించును. లోకనిందకుఁ జాలవెఱచును. అరులనైన నొవ్వఁగొనఁడు. భృత్యులఁ జెఱపఁడు; వాగుచేసిన గొప్పకార్యములను మఱిచిపోఁడు. కాని తప్పగలిగిన శిక్షించు ధర్మరతుఁడు. ఇచ్చినయీఁగి మగుడఁగొనని సత్యవాది. క్రౌర్యము, లోభము, జాడ్యము, కపటము, వ్యసనములు—వీనిసొంతఁబోవఁడు. ఆయమెఱిఁగి వ్యయముచేయును. అతనికిఁ గలగుట, ఉబ్బుట, ఏమరుట, భయమునొందుట, మూర్ఛించుట, చలించుట—అనుదుస్థణములు లేవు. ఇంద్రియవశ్యుఁడుగాక తేజస్వి, ధర్మరతుఁడు, సత్యవాదియనయి అతఁడు సుజనులచే

వినుతులనందెను. రాజధానినగరమువలెనే యాతఁ డేలు భూమియంతయుఁ దెలివినొందెను. 'ఇది మరుదేశము, ఇది జాంగలరాష్ట్రము, ఇది నమతలము. ఇచ్చటిభూములు సారవంతమయినవి, ఈభూమి సారము లేనిది, ఇచ్చట కొండలున్నవి, ఇచ్చట నేరులున్నవి, ఇది యడవిప్రదేశము' అని ఆతఁడు తానుపాలించు దేశమునంతను గుర్తెఱిగియుండెను. ఒక్కొక్కకాలమున కిక్కడ దుర్గమునకు వినియోగ మేర్పడునని ఆతఁడు అవసరమయిన తావుల నెల్ల క్రొత్తదుర్గముల నేర్పఱచెను. ఇదివఱకేడన్నదుర్గముల బలుపుచేసెను. సమీప భూపతులలో బలవంతుఁ డెవ్వఁడో, బలహీనుఁ డెవ్వఁడో, మిత్రుఁ డెవ్వఁడో, శత్రుఁ డెవ్వఁడో తెలిసికొని చతురుపాయముల వారిని జక్కఁ జేయుచుండెను. రాజు, మంత్రి, దుర్గము, రాష్ట్రము, వనము, సుహృదులు, బలము—ఇవి సప్తాంగములనియెఱిగి యాతఁడు వానినిరక్షించెను.

స్త్రీతాల్యమున సింహబలుఁడు చెడెను; జూదముచేత ధర్మరాజును, నలుడును గప్టములనొందిరి; అధికపానాస్తకి యాదవులు నశించిరి; వేటతగులున పాండురాజును, దశరథమహారాజును జెడిరి; పలుకుప్రల్లరమునఁ బౌరవులు పాడయిరి; పరుసనిదండమున జరాసంధుఁడు చేట్పడియెను; అప్రయోజననిఖిలార్థపరిత్యాగమున హరిశ్చంద్రుఁడు భ్రష్టత్వ మొందెను. కావున సప్తవ్యసనములపొంతఁబోరాదని కేయూర బాహుమహీనాయకుఁడు వానినివర్జించి ధరాపాలనముచేసి సార్వభౌమత్వమందెను; ఎల్లఁడ నెల్లరు బొగడ నెగడెను.

ఆధరణిపతికి శస్త్రమే బుద్ధి; సప్తాంగములే శరీరము;
కార్యయత్నరహస్యరక్షణమే జోడు; చారులే దృష్టులు;
సూతజనమే ముఖము, ధర్మవర్తనమే ప్రాణము.

సార్వభౌమత్వమంది కేయూ ర బా హు మహీనాధుఁడు
ప్రజాపరిపాలనము చేయుచుండ నాతని రాజ్యమున జనులు
వృత్తులుకలిగి, కలుములబొదలి ధన్యులయిరి; అత్యుత్తమ
ధర్మకార్యములనొంది వసుంధర సర్వదానసంప్రతి వహిం
చెను. ధర్మము కృతయుగమునందువలె నాలుగుపాదముల
నడచెను; జనులకు గేహములందు నభీష్టవస్తువులు తామర
తంపరలయ్యెను.



